

معیاری خاتون

مؤلف: مولانا عبد الغفار حسن مدظلہ العالی

www.KitaboSunnat.com

تنظیم الدعوة الی القرآن والسنة
گوالمنڈی ○ راولپنڈی

۲۸۷
ن - م



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

معیاری خاتون


مولانا عبدالغفار حسن مدظلہ العالی

تذکرہ الدعوۃ الی القرائۃ السنۃ

www.KitaboSunnat.com

287.34

۴۰۰-۴



جملہ حقوق محفوظ

معیاری خاتون		کتاب
مولانا عبدالغفار حسن مدظلہ العالی		مؤلف
جولائی ۲۰۰۱ء		طبع
موٹروے پرنٹرز		مطبع
مکتبہ قدوسیہ، غزنی سٹریٹ، اردو بازار لاہور۔		کپوزنگ
تنظیم الدعوة الی القرآن والسنة، گوالمنڈی، راولپنڈی		ناشر

فہرست مضامین

نمبر شمار	عنوان	صفحہ
۱	پیش لفظ	۵
۲	معیاری خاتون کی بنیادی خصوصیات	۷
۳	معیاری خاتون کے بنیادی اوصاف	۹
۴	پاکیزہ زندگی	۱۶
۵	تقویٰ	۱۷
۶	عورت کا زیور، شرم و حیا	۱۸
۷	زبان کی بے احتیاطی	۲۳
۸	فحش کلامی سے پرہیز	۲۹
۹	احسان فراموشی	۳۱
۱۰	فریب کاری اور ملمع سازی	۳۳
۱۱	حرص و حسد کا علاج	۳۴
۱۲	نیکی پھیلانے اور بدی مٹانے میں تعاون	۳۵
۱۳	نیکی میں تعاون کا عملی نمونہ	۳۷
۱۴	غلط ذہن و فکر کی اصلاح	۳۹
۱۵	بچوں کی تربیت	۴۱
۱۶	خواتین کی علمی سرگرمیاں	۴۳

۴۵	دو کردار	۱۷
۴۸	ازواج مطہرات کا نمونہ	۱۸
۵۱	گھر سے نکلنے کے آداب	۱۹
۵۳	مسلم معاشرے میں خواتین کا اعزاز و احترام	۲۰
۵۶	بہن اور بیٹی کا مقام	۲۱
۶۲	چند عمومی ارشادات نبوی	۲۲
۶۴	خطبہ نکاح کی تشریح	۲۳
۶۵	تقویٰ	۲۴
۶۶	اسلام و اطاعت	۲۵
۶۵	رشتہ داری کا لحاظ	۲۶
۶۷	قول سدید	۲۷
۶۸	نکاح کے مقاصد	۲۸
۶۹	مرد کی ذمہ داریاں	۲۹
۷۱	عورت کی ذمہ داریاں	۳۰
۷۲	ارشادات رسول اللہ	۳۱
۷۶	نظم	۳۲

بسم اللہ الرحمن الرحیم

پیش لفظ

الحمد لله و سلام على عباده الذين اصطفى، اما بعد!

معیاری خاتون کے عنوان سے میرے مضامین کا یہ مجموعہ ماہنامہ عفت (لاہور) کے ۵۵-۵۶ء کے شماروں میں بالاقساط شائع ہوتا رہا ہے۔ اللہ تعالیٰ کی توفیق و عنایت سے ان متفرق مضامین کو پہلی مرتبہ یکجا شائع کرنے کا موقع مل رہا ہے۔

اس امر میں کسی شک و شبہ کی گنجائش نہیں کہ مسلمان خواتین ایک مسلم معاشرے کی تشکیل میں اہم کردار ادا کرتی ہیں۔ مسلمان عورت ماں کے روپ میں ہو یا بیٹی کے، بیوی ہو یا بہن اپنے گھر کو سنوارنے پر آئے تو جنت کا نمونہ بنا دیتی ہے اور اگر بگاڑنے کی ٹھان لے تو جنت نشان گھرانے کو جہنم کی یاد دلاتی ہے۔ یہی وجہ ہے کہ اسلامی تاریخ کے ہر دور میں خواتین کی تعلیم و تربیت پر بے حد زور دیا جاتا رہا ہے۔ مصر کے مشہور شاعر حافظ ابراہیم کے الفاظ ہیں۔

الام مدرسة ان اغدّد تہا

اعددت شعبا طيب الاعراق

”ماں ایک درس گاہ ہے اور اس درس گاہ کو اگر سنوار دیا تو گویا ایک با اصول اور

پاکیزہ نسب والی قوم وجود میں آگئی۔“

اللہ تعالیٰ نے خواتین کے لیے کن صفات کو پسند کیا ہے اور اللہ تعالیٰ کے آخری رسول ﷺ نے خواتین کے لیے کیا کیا ہدایات دی ہیں اور خود اپنے اور ازواج مطہرات کے اسوہ کی شکل میں کن اخلاقی بلندیوں کی طرف رہنمائی فرمائی ہے۔ اس کا مختصر سا تذکرہ

آئندہ صفحات میں ملے گا۔

اللہ تعالیٰ سے دعا ہے کہ میری اس ناچیز کوشش کو قبول فرمائے اور جس مقصد کے لیے اس مجموعہ کو ترتیب دیا گیا ہے اس میں کامیابی حاصل ہو۔

((ربنا تقبل منا انک انت السميع العليم واللہ المستعان وعلیہ
التکلیل))

عبدالغفار حسن، استاذ الحدیث جامعہ اسلامیہ مدینہ منورہ
(محرم ۱۳۹۸ھ / جنوری ۱۹۷۸ء)



معیاری خاتون کی بنیادی خصوصیات

﴿مَنْ عَمِلَ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ﴾ (النحل: ۹۷)

”جس نے مومن رہتے ہوئے نیک عمل کئے خواہ وہ مرد ہو یا عورت، ہم اسے پاکیزہ زندگی بسر کرائیں گے اور اس کے نیک اعمال کے مطابق ہم اس کو اجر و ثواب بخشیں گے۔“

اس آیت میں چند اہم باتوں کی طرف اشارہ کیا گیا ہے:

۱..... خدا کے ہاں قانون جزا کے لحاظ سے مرد اور عورت دونوں برابر ہیں۔ ایمان اور حسن عمل کے اعتبار سے جس طرح فرائض و ذمہ داریاں مرد پر عائد ہوتی ہیں اسی طرح خواتین بھی ان کی پابند ہیں، یہ نہیں ہو سکتا کہ انسانوں کی ایک بڑی تعداد محض صنفی امتیاز کی بنا پر شریعت کی پیروی سے آزاد ہو جائے۔

۲..... پاکیزہ زندگی اور آخرت کی بے پایاں نعمتوں سے ہم کنار ہونے کے لیے دو بنیادیں بتادی گئی ہیں:

(الف) مومنانہ ذہن و فکر۔

(ب) نیک اعمال و کردار سے زندگی کی آراستگی۔

ان دونوں بنیادوں کے بغیر محض رسمی اور نسلی طور پر مسلمان قوم میں شمار ہونے سے، نہ دنیاوی راحت و مسرت میسر آ سکتی ہے اور نہ اخروی سعادت و کامرانی حاصل ہو سکتی ہے۔

۳..... مذکورہ بالا آیت میں ”حیات طیبہ“ عطا کرنے کا وعدہ ایسے عام انداز میں کیا گیا ہے کہ جس سے معلوم ہوتا ہے کہ جو لوگ بھی ایمان صحیح اور عمل صالح کے تقاضے پورے

کریں گے ان کو نہ صرف یہ کہ آخرت میں حیات طیبہ نصیب ہوگی بلکہ اس دنیا میں بھی وہ پاکیزہ زندگی کی مسرتوں سے نوازے جائیں گے۔

دنیا میں پاکیزہ زندگی کے یہ معنی نہیں ہیں کہ ایسے افراد لازماً ظاہری خوشحالی اور فارغ البالی سے ہم کنار ہوں، درحقیقت یہ ہے کہ دنیا میں پاکیزہ زندگی کا اصل سرمایہ وہ اطمینان قلب ہے جو ایک مومن کو قناعت، خودداری اور دوسروں سے بے نیازی کی بنا پر حاصل ہوتا ہے۔

ایمان اور عمل صالح سے ایک انسان اپنی زندگی کو اسی وقت آراستہ کر سکتا ہے جبکہ دین کا صحیح علم و شعور اسے حاصل ہو۔

حضرت عائشہ رضی اللہ عنہ سے روایت ہے، فرماتی ہیں:

((نِعَمَ نِسَاءُ نِسَاءِ الْاَنْصَارِ لَمْ يَمْنَعَهُنَّ الْحَيَاءُ اَنْ يَتَفَقَّهُنَّ فِي الدِّينِ))

”انصار کی عورتیں کیا ہی خوب ہیں دین کے معاملہ میں فہم حاصل کرنے سے

شرم و حیا ان کو باز نہیں رکھتی۔“ (صحیح مسلم، کتاب الطہارۃ)

عام حالات میں شرم و حیا ایک خاتون کے لیے بیش بہا زیور ہے، لیکن ایسی شرم و حیا کس کام کی جو فہم دین کی راہ میں رکاوٹ بن جائے۔

مذکورہ بالا آیت اور روایت سے ایک معیاری خاتون کی مندرجہ ذیل خصوصیات معلوم ہوتی ہیں:

(۱) دین کا صحیح علم و فہم

(۲) اللہ تعالیٰ اس کی ذات و صفات اور دوسری ایمانیات پر کامل یقین۔

(۳) زندگی کے تمام شعبوں میں صالح اعمال کی پابندی۔

ایسی ہی خصوصیات کی حامل خواتین صحیح معنوں میں اس وعدے کی مستحق ہو سکتی ہیں جو حیات طیبہ کی شکل میں قرآن نے ان سے کیا ہے۔



معیاری خاتون کے بنیادی اوصاف

(۱) ﴿عَسَىٰ رَبُّهُ أَنْ يُلَاقَكُمْ أَنْ تُبَدِّلَهُ أَوْ آجَا خَيْرًا مِّنْكُمْ مَّسْلُمًا مُّوْثِقًا﴾

قَسَبَتْ تَبَيَّنَتْ عِبَادَتِ سَلَحِبَتْ تَبَيَّنَتْ وَ أَبْكَارًا ﴿ (سورہ تحریم: ۵)

”اگر نبی تم سب کو چھوڑ دے تو توقع ہے کہ اس کا رب بدلہ میں دے دے اس کو عورتیں تم سے بہتر، اسلام و ایمان والیاں، خدا کی طرف یکسو ہونے والیاں، توبہ کرنے والیاں، عبادت گزار روزے دار، بیابھی ہوئی اور کنواریاں۔“

اس آیت میں نیک بیویوں کے چند اخلاقی اوصاف بیان کئے گئے ہیں۔

۱۔ مسلمات:

اسلام والیاں یعنی جنھوں نے اپنی پوری زندگی خدا کی مرضی کے تابع کر دی ہو۔

۲۔ مومنات:

ایمان والیاں، یعنی جن کے دل و جان سے اللہ کی تعظیم و تکریم کے لیے ہر شے قربان کر دی ہو۔
صفات فرشتوں، رسولوں اور روز قیامت پر ایمان رکھتی ہیں۔

۳۔ قانتات:

یعنی جو عبادات کو یکسوئی اور دل کی توجہ کے ساتھ ادا کرتی ہیں۔ قنوت کے دوسرے معنی نماز میں قیام کے لیے بھی لئے گئے ہیں۔

۴۔ تائبات:

توبہ کرنے والیاں، یعنی وہ اپنی عبادت اور خشوع خضوع کی بنا پر زہد و تقویٰ کے فریب میں مبتلا نہیں ہوتیں بلکہ ان کو ہر آن اپنی لغزشوں، کوتاہیوں اور کمزوریوں کا احساس رہتا ہے

اور خدا کے حضور توبہ واستغفار کے ذریعے معافی چاہتی رہتی ہیں۔

۵۔ عبادات:

عبادت کرنے والیاں یعنی جو اپنی بندگی اور غلامی کا اعتراف کرتے ہوئے عبودیت کے تقاضوں کو پورا کر رہی ہیں۔

۶۔ سائنحات:

روزے دائر سائنحات کی تفسیر میں مفسرین سے کئی معانی منقول ہیں ان میں زیادہ مناسب ”روزے دار“ کے معنی ہیں۔ اس آیت میں اس سے پہلے قانات سے نماز کی طرف اشارہ تھا۔ اب ”سائنحات“ سے روزے کی اہمیت بتائی گئی ہے۔ اس آیت میں ایک مسلم خاتون اور نیک بیوی میں جو بنیادی اوصاف پائے جانے ضروری ہیں ان سب کو جمع کر دیا گیا ہے۔

(۲) ﴿إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنِينَ
وَالْقَنَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَاشِعِينَ
وَالْخَاشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّائِمِينَ وَالصَّائِمَاتِ وَ
الْحَافِظِينَ فُرُوجَهُمْ وَالْحَافِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ
لَهُمْ مَغْفِرَةً وَأَجْرًا عَظِيمًا﴾ (سورہ احزاب: ۳۵)

”بلاشبہ مسلم مرد اور مسلم خواتین، مومن مرد اور مومن خواتین، خدا کی طرف متوجہ ہونے والے مرد اور متوجہ ہونے والی خواتین، عاجزی کرنے والے مرد اور عاجزی کرنے والی خواتین، راست باز مرد اور راست باز خواتین، صبر کرنے والے مرد اور صبر کرنے والی خواتین، صدقہ دینے والے مرد اور صدقہ دینے والی عورتیں، روزے دار مرد اور روزے دار عورتیں، عصمت کے محافظ مرد اور عصمت کی محافظ عورتیں، اللہ کو یاد کرنے والے مرد اور اللہ کو یاد کرنے والی عورتیں، اللہ تعالیٰ نے ان کے لیے مغفرت کا ایمان اور اجر عظیم تیار کیا ہوا ہے۔“

اس آیت میں مردوں کے پہلو بہ پہلو نیک خواتین کے دس اوصاف بیان کئے گئے ہیں (۱) مسلمات (۲) مومنات (۳) قانتات۔
(۴) صادقات:

راست بازی یعنی انھوں نے اپنے رب سے وفاداری کا جو عہد کیا ہے اور بندوں سے انھوں نے جو معاملات میں وعدے کئے ہیں ان سب میں وہ راست بازی اور سچائی پر کاربند رہتی ہیں۔
(۵) صابرات:

صبر والیاں یعنی خدا کی بتائی ہوئی ہدایات کے مطابق زندگی بسر کرتے ہوئے جو بھی مصیبت آتی ہے اسے خندہ پیشانی کے ساتھ برداشت کر لیتی ہیں، حالات کتنے ہی ناموافق ہوں اور ماحول کتنا ہی ناسازگار ہو لیکن وہ اپنی زبان، جذبات اور غصہ پر قابو رکھتی ہیں۔
(۶) خاشعات:

خشوع والیاں، یعنی جن کی زندگی خاکساری اور تواضع کا نمونہ ہے اور ان کی عبادت میں بھی عاجزی و فروتنی پائی جاتی ہے۔
(۷) متصدقات:

صدقہ دینے والیاں، یعنی ان کا دل بخل اور حرص جیسے گندے اخلاق سے پاک ہے۔ سخاوت و فیاضی سے ان کی زندگی آراستہ ہے۔ خدا کے دین کی سر بلندی کے لیے خرچ کرنا ان کے لیے باعث فرحت اور خلق خدا کی خدمت میں مال لٹانا ان کے لیے موجب راحت ہے۔
(۸) صائمات:

روزے دار، خواہشات اور جذبات کو قابو میں رکھنے میں روزے کا نمایاں مقام ہے اس لیے یہاں اس کا ذکر زیادہ مناسب ہے۔
(۹) حافظات:

اپنی عصمت کی محافظ، عفت و پاک دامنی انسانیت کا جوہر ہے خصوصاً صنف نازک

کے لیے تو یہ زندگی کا بنیادی سرمایہ ہے۔ اس کے بغیر تو ایک عورت بے آب موتی کی سی بھی وقعت نہیں رکھتی۔

(۱۰) ذاکرات:

اللہ کو یاد کرنے والیاں، یعنی جن کا دل بھی خدا کی یاد سے معمور رہتا ہے اور جن کی زبان بھی خدا کے ذکر سے تر رہتی ہے۔

مذکورہ بالا دس اوصاف میں کمی آئے یا کوتاہی ہو تو اللہ تعالیٰ کے ذکر سے اس کی تلافی کی جاسکتی ہے۔

ایک حدیث میں ہے کہ لوہے کی طرح دل بھی زنگ آلود ہو جاتے ہیں۔ لوگوں نے دریافت کیا ان کی صفائی کیسے ہو سکتی ہے؟ آپ نے فرمایا تلاوت قرآن اور موت کو زیادہ یاد کرنے سے۔

(۳) يَا أَيُّهَا النَّبِيُّ قُلْ لَّا رُؤَا جَكَ إِن كُنْتُمْ تُرِيدُونَ الْحَيَاةَ الدُّنْيَا وَ زِينَتَهَا، فَتَعَالَيْنَ أُمَتِّعْكُمْ وَ أَسْرَحْكُمْ سَرَاحًا جَمِيلًا وَإِن كُنْتُمْ تُرِيدُونَ اللَّهَ وَ رَسُولَهُ وَ الدَّارَ الْآخِرَةَ فَإِنَّ اللَّهَ أَعَدَّ لِلْمُحْسِنِينَ مِثْرًا عَظِيمًا۔

(الاحزاب: ۲۸-۲۹)

”اے نبی! اپنی بیویوں سے کہہ دیجئے اگر تم دنیاوی زندگی اور اس کی زیب و زینت کی خواہشمند ہو تو آؤ میں تمہیں کچھ سامان دے دلا کر خوشگوار طریقے سے رخصت کر دوں اور اگر تم اللہ اس کے رسول ﷺ اور دار آخرت کی آرزو مند ہو تو (یاد رکھو) کہ بلاشبہ اللہ تعالیٰ نے تم میں سے نیک کردار خواتین کے لیے (اپنے ہاں) بڑا اجر و ثواب تیار کیا ہوا ہے۔“

پس منظر:

حدیث کی مشہور کتاب مسند احمد میں ایک طویل روایت ہے جس کا خلاصہ ہے کہ ایک مرتبہ ازواج مطہرات کی طرف سے نان نفقہ کا مطالبہ شدت اختیار کر گیا یہاں تک کہ حضرت ابو بکر اور حضرت عمر رضی اللہ عنہما کو بھی اس معاملہ میں دخل دیتے

ہوئے اپنی صاحبزادیوں (حضرت عائشہ اور حضرت حفصہ رضی اللہ عنہما) کو سرزنش کرنی پڑی کہ رسول اللہ ﷺ سے کوئی ایسا مطالبہ نہ کیا جائے جس کے آپ متحمل نہیں ہو سکتے۔

اس موقع پر یہ مذکورہ بالا آیات نازل ہوئیں۔ صحیح مسلم میں بروایت حضرت عائشہ رضی اللہ عنہا منقول ہے کہ رسول اللہ ﷺ نے ان آیات کے نزول کے بعد عائشہ رضی اللہ عنہا کو مخاطب کرتے ہوئے فرمایا:

((إِنِّي أَذْكُرُكَ أَمْرًا مَا أُحِبُّ أَنْ تَعَجَلِي فِيهِ حَتَّى تَسْتَأْمِرِي أَبِيكَ، قَالَتْ وَ مَا هُوَ قَالَ فَتَلَا عَلَيْهَا يَا أَيُّهَا النَّبِيُّ قُلْ لِأَزْوَاجِكَ الْآيَةَ قَالَتْ عَائِشَةُ أَفِيكَ أَسْتَأْمِرُ أَبَوِي بَلْ اخْتَارَ اللَّهُ وَ رَسُولَهُ وَ أَسْأَلُكَ أَنْ لَا تَذْكُرَ لِمَرْأَةٍ مِنْ نِسَائِكَ مَا اخْتَرْتُ فَقَالَ صَلَّى اللَّهُ عَلَيْهِ وَسَلَّمَ إِنَّ اللَّهَ لَمْ يَعْزُبْ عَنْكَ مَعْنًى وَلَكِنْ بَعَثَنِي مُعَلِّمًا مُيسِّرًا لَا تَسْأَلُنِي أُمْرًا هُوَ مِنْهُمْ عَمَّا اخْتَرْتُ إِلَّا أَخْبَرْتُهَا))
(اسی سے تقریباً ملتی جلتی روایت صحیح بخاری میں ہے)

”آپ نے فرمایا اے عائشہ! میں تم سے ایک بات کہتا ہوں (لیکن ساتھ ہی) میں نہیں چاہتا کہ تم جلد بازی سے کام لو تا وقتیکہ اپنے والدین سے مشورہ نہ کر لو۔ حضرت عائشہ رضی اللہ عنہا نے پوچھا معاملہ کیا ہے؟

آپ نے یہ (مذکورہ بالا) آیات تلاوت فرمائیں۔ حضرت عائشہ رضی اللہ عنہ نے کہا ”کیا ایسا بھی ہو سکتا ہے کہ میں آپ کے بارے میں اپنے والدین سے مشورہ لوں؟“ (میرا ایک ہی جواب ہے) میں اللہ اور اس کے رسول کو پسند رکھتی ہوں، ساتھ ہی میری گزارش ہے کہ میرے اس اختیار و پسندیدگی کا تذکرہ باقی ازواج مطہرات کے سامنے نہ فرمائیں۔ آپ نے فرمایا (ایسا نہیں ہو سکتا) مجھے اللہ تعالیٰ نے سخت خوب بنا کر نہیں بھیجا ہے۔ بلکہ مجھے ایسا معلم بنا کر بھیجا ہے جو سہولت و آسانی کی راہیں ہموار کرنے والا ہو

مجھ سے جس بیوی نے بھی تمہارے طرز عمل کے بارے میں سوال کیا میں اسے صاف صاف بتا دوں گا۔“

ان آیات اور حدیث کے مطالعہ سے معیاری خاتون کے چند نمایاں اوصاف سامنے آتے ہیں۔

(۱) ایک بلند کردار معیاری خاتون کی نگاہ میں دنیاوی آرائش و زیبائش اور تکلفات کے مقابلہ میں اللہ اور رسول کی خوشنودی اور آخرت کی فلاح و کامرانی مقدم ہوتی ہے۔

(۲) ایک نیک پاک سیرت خاتون دوسری خوشحال عورتوں کی ریس میں یا اپنی برتری کا مظاہرہ کرنے کے لیے شوہر کی بساط سے زیادہ مطالبات کی بھرمار نہیں کرتی، بلکہ وہ نہایت قناعت پسند اور وفا شعار ہوتی ہے کہ شوہر سے نیک کاموں میں تعاون کرتے ہوئے اپنے ذرائع آمدنی کے مطابق کفایت شعاری کے ساتھ زیادہ سے زیادہ سادہ زندگی گزارنا اپنے لیے باعث فخر سمجھتی ہے۔ یہی وہ خاتون ہے جس کے بارے میں ایک حدیث میں ہے:

((خیر متاع الدنيا المرأة الصالحة))

”متاع دنیا میں سے بہترین شے نیک کردار صالح بیوی ہے۔“

ساتھ ہی اس روایت سے مثالی شوہر کا ایک اعلیٰ کردار نمایاں ہوتا ہے۔ مثالی شوہر اپنی بیوی سے جھوٹے وعدے نہیں کرتا، گول مول باتیں نہیں بناتا بلکہ اصل صورت حال بیوی کے سامنے پوری وضاحت اور سچائی کے ساتھ رکھ دیتا ہے:

(۱) ((عن عبد الله بن عمرو قال قال رسول الله ﷺ الدنيا كلها

متاع و خیر متاع الدنيا امرأه الصالحة)) (صحیح مسلم)

”عبداللہ بن عمرو رضی اللہ عنہما سے روایت ہے انھوں نے کہا کہ رسول

اللہ ﷺ نے فرمایا: ”دنیا ایک متاع (سامان زیست) ہے اور دنیاوی

زندگی کی بہترین متاع نیک عورت ہے۔“

تشریح:

صالح معاشرہ میاں بیوی کے خوشگوار تعلقات اور گھر والوں کی صلاحیت پسندانہ زندگی ہی سے وجود میں آتا ہے۔ اس لیے نیک بیوی کو دنیا کی بہترین متاع قرار دیا گیا ہے۔ اگر عورت صلاحیت و نجابت کے جوہر سے محروم ہے تو نہ اچھا خاندان وجود میں آسکتا ہے اور نہ صالح معاشرہ کی تشکیل ہو سکتی ہے۔

نیک عورت کی صفات کیا ہیں؟

((۲)) عن انس قال قال رسول الله ﷺ المرأة اذا صلت

خمسةا و صامت شهرها و احصنت فرجها و اذاعت بعلها

فلتدخل من اى ابواب الجنة شاءت ((

(مشکوٰۃ: باب عشرة النساء بحوالہ ابو نعیم فی الحلیۃ)

”حضرت انس رضی اللہ عنہ سے روایت ہے، انھوں نے کہا کہ رسول

اللہ ﷺ نے فرمایا عورت جب پانچ وقت نماز کی پابند ہو رمضان کے

روزے رکھے اپنی عصمت کی محافظ ہو اور اپنے شوہر کی اطاعت کرے تو پھر

جنت کے جس دروازے سے چاہے داخل ہو سکتی ہے۔“

اسلامی تعلیمات عبادت خالق اور خدمت مخلوق پر مشتمل ہیں۔ پہلے دو فقروں میں

عبادت خالق کے دو بنیادی مظاہر (نماز روزہ) بیان کئے گئے ہیں اور چوتھے فقرے

میں خدمت خلق کی ایک ضروری شکل یعنی اطاعت شوہر کی تاکید کی گئی ہے ایک خاتون

کی اجتماعی زندگی میں شوہر کی خدمت و اطاعت ایک اہم حیثیت رکھتی ہے۔

ان دونوں کے درمیان تیسرے جملے کے ذریعے عفت و پاکدامنی پر ابھارا گیا

ہے کیونکہ اس کے بغیر نہ تو عبادت خالق میں لطف آسکتا ہے اور نہ ہی اطاعت شوہر کا

حق ادا ہو سکتا ہے۔

www.KitaboSunnat.com



پاکیزہ زندگی

((عن عائشة ان رسول الله ﷺ قال يا عائشة اياك ومحقرات الذنوب فان لها من الله طالباً)) (رواه ابن ماجه، مشکوٰۃ، باب البكاء)
 ”حضرت عائشہ رضی اللہ عنہا سے روایت ہے کہ رسول اللہ ﷺ نے فرمایا: ”اے عائشہ! حقیر گناہوں سے بچتی رہنا اس لیے کہ ان کے بارے میں بھی اللہ کے ہاں باز پرس ہوگی۔“

تشریح:

جس طرح کبیرہ گناہ ایک مسلمان کی نجات کو خطرے میں ڈال دیتا ہے اسی طرح صغیرہ گناہ کا معاملہ بھی کم خطرناک نہیں۔ صغیرہ گناہ بظاہر ہلکا نظر آتا ہے لیکن اسے بار بار کیا جائے تو دل زنگ آلود ہو جاتا ہے اور کبار سے نفرت ختم ہو جاتی ہے۔ حافظ ابن قیمؒ نے لکھا ہے کہ:

”گناہ کو نہ دیکھو کہ وہ کتنا چھوٹا ہے بلکہ اس خدا کی بڑائی کو سامنے رکھو جس کی

نافرمانی کی جسارت کی جارہی ہے۔“

اگر مالک یوم الدین کی عظمت اور اس کے عذاب کی ہولناکیاں پیش نظر ہوں تو پھر چھوٹے سے چھوٹے گناہ پر بھی انسان دلیر نہیں ہو سکتا۔

تقویٰ

((عن عطیة السعدی قال قال رسول الله ﷺ لا يبلغ العبد ان يكون من المتقين حتى يدع ما لا بأس به حذراً لما به بأس))

(ترمذی باب القيامة)

”عطیہ سعدی سے روایت ہے کہ رسول اللہ ﷺ نے فرمایا بندہ اہل تقویٰ کا مقام نہیں پاسکتا تاوقتیکہ وہ ان چیزوں کو بھی نہ چھوڑ دے جن میں (بظاہر) کوئی حرج نہیں ہے۔ اس اندیشہ سے کہ کہیں وہ ان چیزوں میں مبتلا نہ ہو جاتے جن میں حرج (گناہ) ہے۔“

تشریح:

بعض اوقات جائز امور بھی حرام کاموں کا ذریعہ بن جاتے ہیں اس لیے ایک مومن کے سامنے صرف جواز کا ہی پہلو نہیں ہونا چاہیے بلکہ اسے اس لحاظ سے بھی چوکنا رہنا چاہیے کہ کہیں یہ جائز کام حرام کا ذریعہ نہ بن جائے۔



عورت کا زیور شرم و حیا

﴿وَلَمَّا تَوَجَّهَ تَلْقَاءَ مَدْيَنَ قَالَ عَسَى رَبِّي أَنْ يَهْدِيَنِي سَوَاءَ السَّبِيلِ وَلَمَّا وُرِدَ مَاءَ مَدْيَنَ وَجَدَ عَلَيْهِ أُمَّةٌ مِنَ النَّاسِ يَسْقُونَ وَوَجَدَ مِنْ دُونِهِمْ امْرَأَتَيْنِ تَذُودَانِ قَالَ مَا خَطْبُكُمَا قَالَتَا لَا نَسْقِي حَتَّى يُصْدِرَ الرِّعَاءَ وَأَبُونَا شَيْخٌ كَبِيرٌ فَسَقَى لَهُمَا ثُمَّ تَوَلَّى إِلَى الظِّلِّ فَقَالَ رَبِّ إِنِّي لَمَّا أَتَيْتُ لَمَّا أَنْزَلْتَ إِلَيَّ مِنْ خَيْرٍ فَقِيرٌ﴾
 ﴿فَجَاءَتْهُ إِحْدَاهُمَا تَمْشِي عَلَى اسْتِحْيَاءٍ قَالَتْ إِنَّ أَبِي يَدْعُوكَ لِيَجْزِيَكَ أَجْرَ مَا سَقَيْتَ لَنَا فَلَمَّا جَاءَهُ وَقَصَّ عَلَيْهِ الْقَصَصَ قَالَ لَا تَخَفْ نَجَوْتَ مِنَ الْقَوْمِ الظَّالِمِينَ﴾ (سورہ القصص: ۲۲-۲۵)

”اور جب (مصر سے) موسیٰ علیہ السلام نے مدین کا رخ کیا تو فرمایا امید ہے کہ میرا رب مجھے سیدھی راہ دکھائے گا۔“ جب آپ مدین کے پانی پر پہنچے تو وہاں انھوں نے لوگوں کی ایک جماعت کو پانی پلاتے ہوئے پایا اور ان سے الگ دو عورتوں کو پایا جو (اپنے جانوروں کو) روک رہی تھیں، موسیٰ نے پوچھا تمہارا کیا حال ہے؟ انھوں نے جواب دیا، ہم پانی نہیں پلا سکتیں جب تک کہ چرواہے واپس نہ لوٹ جائیں اور ہمارا باپ بہت ہی عمر رسیدہ ہے۔ حضرت موسیٰ نے ان دونوں کے جانوروں کو پانی پلا دیا پھر سایہ کی طرف پلٹ آئے اور فرمایا اے میرے رب! جو کچھ تو نے خیر اور بھلائی اتاری ہے میں اس کا محتاج ہوں۔“ پھر ان دونوں میں سے ایک شرم و حیا کا دامن تھا، موسیٰ کے پاس پہنچی اس نے کہا میرے والد آپ کو بلاتے ہیں تاکہ آپ نے جو پانی پلایا ہے اس کا بدلہ دیں پھر جب موسیٰ ان لڑکیوں کے والد

کے پاس پہنچے اور پورا قصہ انہیں کہہ سنایا تو انھوں نے کہا مت خوف کھاؤ تم نے ظالم قوم سے نجات پالی ہے۔“

ان آیات کا پس منظر یہ ہے کہ موسیٰؑ کو معلوم ہوا کہ مصر کی حکومت ان کے قتل کے درپے ہے اس خبر کو سن کر موسیٰؑ نے مصر کو خیر باد کہتے ہوئے مدین کا رخ کیا (یہ سفر موسیٰؑ کو نبوت سے قبل پیش آیا تھا)

اس سفر میں موسیٰؑ علیہ السلام کو جو واقعات پیش آئے ہیں وہ کئی پہلو سے خواتین کے لیے سبق آموز ہیں۔

(۱) گھر سے باہر کے کاموں کی ذمہ داری مرد پر ہے اگر کوئی محرم گھر پر نہ ہو یا تنہا بیمار یا ضعیف ہو یا اسی قسم کی کوئی اور مجبوری ہو کہ باہر کی ذمہ داریوں کو انجام نہ دے سکے تو عورت گھر سے باہر نکل سکتی ہے پھر بھی تنہا نہیں کم از کم دو عورتیں ہونی چاہئیں۔

(۲) عورت کا اصل سرمایہ شرم و حیا ہے اس لیے باہر نکلتے وقت لباس اور رفتار و گفتار میں اس کے تقاضے پوری طرح سامنے رہنے ضروری ہیں۔

(۳) بوقت ضرورت ایک عورت اجنبی مرد سے گفتگو کر سکتی ہے اس شرط کے ساتھ کہ شرم و حیا کا جامہ تار تار نہ ہو۔

(۴) اس زمانے میں شریف گھرانوں کی عورتوں کا طرز عمل یہ معلوم ہوتا ہے کہ مردوں کی بھیڑ بھاڑ میں گھسنا پسند نہ کرتی تھیں خواہ اس وجہ سے ان کا کتنا ہی حرج ہو اور وقت کی کتنی بڑی قربانی دینی پڑے۔ اس آیت سے یہ بھی معلوم ہوتا ہے کہ اس زمانہ میں مخلوط سوسائٹی کا رواج نہ تھا ورنہ یہ دونوں خواتین مردوں کے مجمع میں گھس کر شرم و حیا سے آزاد ہو کر پانی حاصل کر سکتی تھیں۔

(۵) ایک شریف خاتون اپنی ضروریات پوری کرانے کے لیے غیر مردوں کے سامنے کبھی بھی ہاتھ نہیں پھیلا سکتی، اگر کوئی ضرورت کے وقت سہارا دے دیتا ہے تو اس کی غیرت گوارا نہیں کرتی کہ بدلہ دیے بغیر اس احسان کو قبول کر لیا جائے۔

ان دونوں خواتین کا کردار جن کے بارے میں کہا جاتا ہے کہ وہ حضرت شعیب علیہ

السلام کی دو صاحبزادیاں تھیں آپ کے سامنے آ گیا ہے۔ اس کردار نے معیاری خاتون کی ایک جھلک دکھادی ہے۔ اس موقع پر موسیٰ نے جو کردار پیش کیا ہے وہ بھی ہمارے نوجوانوں کے لیے انتہائی سبق آموز ہے۔

(۱) خدمت خلق اور کمزوروں کو سہارا دینے کے لیے بلا معاوضہ بغیر کسی فرمائش کے خود آگے بڑھنا چاہیے۔

(۲) بے بسی، بے کسی کی حالت میں صرف اپنے رب کو پکارا جائے وہ بھی اس طرح کہ ساری امیدیں اسی سے وابستہ ہوں۔

ایک معیاری خاتون کے لیے شرم و حیا کے ظاہری آداب کیا ہیں، اس کی مزید وضاحت حدیث میں اس طرح ملتی ہے:

((عن ابی ہریرۃ قال قال رسول اللہ ﷺ صنفان من اهل النار لم ارهما قوم معهم سياط كاذناب البقر يضربون بها الناس و نساء كاسيات عاريات، مميلات، مائلات، رؤوسهن كاسنمة البخت المائلة، لا يدخلن الجنة و لا يجدن ريحها و ان ريحها لتوجد من مسيرة كذا و كذا)) (صحیح مسلم، مشکوٰۃ، باب الجنایات)

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا اہل جہنم کی دو قسمیں ایسی ہیں جن کو میں نے نہیں دیکھا ہے:

۱۔ ایسے لوگ (ظالم حکمران) جن کے ہاتھوں میں گائے کی دم کی طرح کوڑے ہیں ان سے لوگوں کو پیٹتے ہیں۔

۲۔ ایسی عورتیں جو (بظاہر) لباس پہنے ہوئے ہیں (لیکن) برہنہ ہیں۔ (حسن و جمال کے اظہار سے اپنی طرف) مائل کرنے والیاں، رفتار میں لوچ اور نزاکت کے ساتھ مکھنے والیاں، ان کے جھومنے والے سر، اونٹوں کی کوبانوں کی طرح ہیں۔

ایسی عورتیں جنت میں داخل نہیں ہو سکیں گی اور نہ ان کو اس کی خوشبو، مہک

سے کچھ حصہ مل سکے گا حالانکہ اس کی خوشبودور دراز اور وسیع فضا کو معطر کئے ہوئے ہوگی۔“

اس حدیث میں چند صفات ایسی بیان کی گئی ہیں جن سے ایک معیاری خاتون کو پرہیز لازمی ہے۔

کباسیات، عاریات، ان الفاظ کے شارحین حدیث نے کئی معنی بیان کئے ہیں۔

اگر غور سے دیکھا جائے تو کتاب و سنت اور لغت عرب کی روشنی میں یہ سب معانی اپنی جگہ درست ہیں۔

(الف) ایسی خواتین جو باریک لباس پہنتی ہیں جس سے بدن کا حسن و جمال جھلکتا ہے۔ (اس میں وہ چست، کسا ہوا لباس بھی شامل ہے جس کے زیب تن کرنے سے جسم کے نشیب و فراز نمایاں ہو جاتے ہیں) ایسی خواتین بیک وقت ملبوس (باپوشاک) بھی ہیں اور برہنہ (بے لباس) بھی۔

(ب) وہ خواتین جو جسم کے ان بعض حصوں کو جنہیں ڈھانپنا ضروری ہے کھلا رکھتی ہیں جیسا کہ آج کل عام رواج ہو گیا ہے کہ سینے کا بالائی حصہ، کہنیاں اور باہیں کھلی رکھتی ہیں بلکہ بعض عرب ممالک میں گھٹنوں تک پنڈلیاں بھی لباس سے بے نیاز رہتی ہیں۔

(ج) ایسی عورتیں جن کے جسم کا ہر حصہ اللہ تعالیٰ کی نعمتوں سے آراستہ ہے اور جن کی زندگی کا ہر لمحہ اس کی کرم فرمائیوں سے بھرپور ہے لیکن اس کے باوجود زبان ذکر الہی سے اور دل جذبہ شکر سے محروم ہیں۔

(د) ایسی عورتیں جو دنیا میں لباس و زینت کے تمام تکلفات میں ڈوبی ہوئی ہیں لیکن اپنی بے عملی کی بنا پر آخرت میں اس ثواب سے محروم رہیں گی جو لباس تقویٰ کی بنا پر حاصل ہو سکتا ہے۔

(۲) مصلیات۔ ایسی خواتین جو آواز دار زیور، بھڑکیلے شوخ رنگ لباس اور تیز

مہکتی خوشبو کے ذریعہ سوسائٹی کے نوجوانوں کی توجہ اپنی طرف پھیر لیتی ہیں۔
(۳) مائلات۔ ایسی عورتیں جن کی چال میں سادگی اور وقار کے بجائے ناز و
انداز اور کبر و تنہتر کا مظاہرہ ہوتا ہے۔

(۴) رؤوسہن کاسنمۃ البخت۔ اس جملہ سے ایسی عورتیں مراد ہیں جو
اپنے حسن و جمال کی برتری اور بالوں کی کثرت ظاہر کرنے کے لیے ایسی چوٹیوں
کو اس طرح لپیٹ لیتی ہیں کہ کوہان کی مشابہت پیدا ہو جائے یا مصنوعی بال لگا کر
کوہان کی سی شکل بنالی جاتی ہے۔

مثالی خاتون وہ ہے جو شرم و حیا کے منافی ان حرکات سے اپنا دامن بچالے
جاتی ہے۔



زبان کی بے احتیاطی

﴿يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا أَنفُسَكُمْ وَلَا تَنَابَزُوا بِالْأَلْقَابِ بِئْسَ الْإِسْمُ الْفُسُوقُ بَعْدَ الْإِيمَانِ وَمَن لَّمْ يَتُبْ فَأُولَٰئِكَ هُمُ الظَّالِمُونَ﴾ (الحجرات: ۱۱)

”اے ایمان والو! کوئی قوم کسی قوم کا مذاق نہ اڑائے، ہو سکتا ہے کہ وہ (جس کا مذاق اڑایا جا رہا ہے) اس (مذاق اڑانے والے) سے بہتر ہو اور نہ عورتیں عورتوں کا مذاق اڑائیں، ہو سکتا ہے کہ وہ ان سے بہتر ہوں اور (آپس میں) اپنی جانوں کو عیب جوئی کا نشانہ نہ بناؤ اور نہ نام دھرو، کیا ہی برا نام ہے فسق، ایمان لانے کے بعد اور جس نے توبہ نہ کی تو بس یہی لوگ ظالم ہیں۔“

اس آیت سے مندرجہ ذیل ہدایات اور احکام معلوم ہوتے ہیں:

(۱) کوئی قوم اپنی مالی، خاندانی یا کسی دوسری برتری کی بنا پر کسی دوسری قوم یا گروہ کی ہنسی نہ اڑائے کیونکہ دولت، حکومت، جمال و نسب اور علمی و فنی وجاہت ان میں سے کوئی چیز بھی ایسی نہیں ہے کہ اس کی بنا پر کسی قوم کو برتر و بالا قرار دیا جائے۔ اصل برتری اور شرف کا انحصار انسان کی اپنی سیرت و کردار کی بلندی پر ہے۔

(۲) دوسروں کے عیب تلاش کرنا، ان کو اچھا لانا اور طنز و تعریض کا نشانہ بنانا بھی اسلامی رشتہ اخوت کے منافی ہے۔

جس قوم کے افراد اس قسم کے امراض میں مبتلا ہوں اس کا شیرازہ بکھر جاتا ہے

اور بجائے الفت و محبت کے نفاق و عناد کے جراثیم پوری اجتماعی زندگی میں پھیل جاتے ہیں۔

(۳) ایک دوسرے کے نام نہ دھرو، یعنی برے القاب اور ناموں سے کسی کو نہ پکارو اس طرح بھی اپنی برتری اور دوسرے کی تحقیر کا پہلو نکلتا ہے جس کی تنخیاں پورے معاشرے کی فضا کو بگاڑ کر رکھ دیتی ہیں۔

اگر مذکورہ بالا ہدایات پر عمل کیا جائے تو وہ خرابیاں پیدا نہیں ہوتیں جن کا ذکر بعد کی آیات میں کیا گیا ہے مثلاً بدگمانی، عیب جوئی، غیبت اور چغل خوری۔

(۴) مذکورہ بالا آیات میں ”قوم“ کے بعد ”ولانساء“ کہہ کر عورتوں کو خاص طور پر ہدایت کی گئی کہ وہ اس استہزاء اور ہنسی مذاق کے مرض میں مبتلا نہ ہوں۔ قرآن پاک کے اس انداز بیان سے معلوم ہوتا ہے کہ مردوں کی بہ نسبت عورتوں میں یہ مرض کچھ زیادہ ہی پایا جاتا ہے۔ معیاری خاتون وہ ہے کہ جو اپنا دامن اس قسم کی آلودگیوں سے بچائے رکھے۔

یہی وجہ ہے کہ رسول اللہ ﷺ اس معاملہ میں صحابیات خصوصاً ازواج مطہرات رضی اللہ عنہن پر کڑی نگرانی رکھتے تھے۔ اگر کبھی کسی سے ذرا بھی لغزش ہو جاتی تو آپ سختی سے باز پرس فرماتے۔

اس کی تائید اس حدیث سے بھی ہوتی ہے۔

((عن عائشة قالت قلت للنبي ﷺ حسبك من صفية كذا وكذا
تعني قصيرة فقال لقد قلت كلمة لو مزج بها البحر لمزجته))

(مسند احمد)

”حضرت عائشہ رضی اللہ عنہا سے روایت ہے کہ انھوں نے کہا کہ میں نے رسول اللہ ﷺ سے کہا کہ آپ کو صفیہؓ سے ایسا اور ایسا ہونا کافی ہے یعنی وہ پستہ قد ہے (اس سے بڑھ کر عیب کی بات اور کیا ہو سکتی ہے) آپ نے یہ سن کر فوراً فرمایا (اے عائشہ!) تم نے زبان سے ایسی بات نکال ڈالی ہے اگر

وہ سمندر میں ملا دی جائے تو (اپنی کڑواہٹ کی وجہ سے) سمندر کے پانی کا مزہ ہی بدل دے۔“

اس میں شبہ نہیں کہ حضرت صفیہ رضی اللہ عنہا واقعتاً چھوٹے قد کی تھیں لیکن حضرت عائشہ رضی اللہ عنہا کا انداز گفتگو تحقیر کا پہلو لئے ہوئے تھا۔ اس لیے آپؐ نے فوراً تنبیہ فرمائی اس سے معلوم ہوا کہ زبان کی ذرا سی بے احتیاطی انسان کو کہاں سے کہاں پہنچا دیتی ہے۔

ایک روایت میں ہے کہ رسول اللہ ﷺ نے حضرت معاذ رضی اللہ عنہ کو اسلام نماز جہاد اور دین کے دوسرے ارکان کی اہمیت بتاتے ہوئے آخر میں فرمایا:

((کف علیک هذا فقلت یا نبی اللہ وانا لمواخذون بما نتکلم به
قال ثكلتک امک یا معاذ وهل یکب الناس فی النار علی
وجوههم او علی مناخرهم الا حصائد السنتهم))

(مسند احمد، ترمذی)

اپنی زبان کو لگام دو (معاذ رضی اللہ عنہ) کہتے ہیں کہ میں نے عرض کیا نبی اللہ ﷺ! کیا ہم سے گفتگو اور بات چیت کرنے پر بھی باز پرس ہوگی۔ آپؐ نے فرمایا اے معاذ (رضی اللہ عنہ)! تیری ماں تجھے گم کرے، لوگ دوزخ میں اوندھے منہ اپنی زبان کی کترنوں کی وجہ سے ہی ڈالے جائیں گے۔“

گذشتہ صفحات میں بتایا گیا تھا کہ حرص، حسد اور نقالی جیسی مذموم صفات سے پاک ہونا معیاری خاتون کی ایک نمایاں خوبی ہے۔

ذیل میں اسی قسم کی بعض دوسری صفات کی نشاندہی کی جا رہی ہے۔

((عن ابی ہریرۃ قال قال رجل یا رسول اللہ ان فلانۃ تذکر من کثرة صلاتها و صيامها و صدقتها غیر انها توذی جيرانها بلسانها، قال ہی فی النار ، قال یا رسول اللہ ان فلانۃ تذکر من قلة صيامها و صدقتها و صلوتها و انها تتصدق بالاثوار من الاقط

ولا توذی بلسانها جیرانها قال هی فی الجنة)) (مسند احمد)
 ”حضرت ابو ہریرہ رضی اللہ عنہ سے روایت ہے کہ وہ کہتے ہیں کہ ایک آدمی
 نے رسول اللہ ﷺ کی خدمت میں آکر عرض کیا کہ فلاں عورت کی نماز
 صدقات اور روزوں کا لوگوں میں بڑا چرچا ہے۔ لیکن وہ اپنی زبان درازی
 اور بدکلامی سے پڑوسیوں کی جان تنگی میں ڈالے ہوئے ہے۔ آپ نے فرمایا
 اس کا ٹھکانہ جہنم میں ہے۔ اس شخص نے کہا کہ ایک دوسری عورت ہے جس
 کی نماز، صدقات اور روزوں کا تو بہت چرچا نہیں ہے۔ اتنا معلوم ہوا ہے کہ
 وہ صدقے میں پیپر کے ٹکڑے دے دیا کرتی ہے لیکن ساتھ ہی اس میں یہ
 وصف ہے کہ وہ اپنی زبان سے پڑوسیوں کو پریشان نہیں کرتی۔ آپ نے
 فرمایا ایسی خاتون جنت کی ابدی نعمتوں اور راحتوں سے ہمکنار ہوگی۔
 اس روایت سے چند باتیں معلوم ہوتی ہیں:

۱۔ زبان کا بے احتیاطی سے استعمال کرنا انتہائی خطرناک اخلاقی مرض ہے اس
 کی پاداش میں عابد و زاہد انسانوں کی بھی تمام نیکیاں برباد ہو جاتی ہیں اور ان کو
 دوزخ کا ایندھن بن جانا پڑتا ہے۔

۲۔ زبان کو قابو میں رکھتے ہوئے فرائض کے ساتھ ساتھ تھوڑی بہت نفل عبادت
 ہو جائے تو یہ اس سے کہیں بہتر ہے کہ نفل نماز، صدقات و خیرات اور روزوں میں
 تو بہت سرگرمی دکھائی جائے لیکن زبان کو لگام نہ دی جاسکے۔

۳۔ اس حدیث میں پڑوسیوں کا ذکر خصوصیت کے ساتھ کیا گیا ہے اس سے
 اندازہ ہو سکتا ہے کہ پڑوسیوں کے ساتھ اچھے برتاؤ کو شریعت نے کتنی اہمیت
 دی ہے۔ ان کے ساتھ بدسلوکی کے معنی یہ ہیں کہ انسان اپنی تمام نیکیوں سے
 ہاتھ دھو بیٹھے۔

۴۔ نماز روزے کا اصل مقصد تو یہ ہے کہ انسان کی سیرت بلند ہو اس کی زبان
 پاکیزہ ہو اور اس کے معاملات خیانت اور بددیانتی کے دھبوں سے پاک ہوں۔

اگر عبادات سے سیرت کی یہ پاکیزگی حاصل نہیں ہوتی تو اس کا مطلب یہ ہے کہ ایسی عبادتیں بے روح ہیں جو محض رسمی یا نمائشی طور پر ادا کر لی جاتی ہیں۔ ظاہر ہے کہ ایسی نمازیں اور ایسے روزے جہنم کے شعلوں سے کب ڈھال بن سکتے ہیں۔

نماز کے بارے قرآن میں مذکور ہے:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾

”بلاشبہ نماز بے حیائی اور گناہوں سے باز رکھتی ہے۔“

یہ وہی نماز ہے جو دل کے لگاؤ اور لگن کے ساتھ ادا کی جائے ایسی نماز سے وہ خشیت اور تعلق باللہ پیدا ہوتا ہے جو دل اور دماغ پر مسلط ہو کر سیرت و کردار کی اصلاح کا موجب بنتا ہے۔

ایک اہم نکتہ:

مذکورہ بالا آیت میں قوم کا لفظ ”نساء“ کے بالمقابل بولا گیا ہے اس لیے قوم سے صرف مرد مراد لئے جائیں گے۔ اس انداز بیان میں یہ لطیف اشارہ ہے کہ مسلم معاشرہ میں یہ خرابی تو پیدا ہو سکتی ہے کہ مرد آپس میں ایک دوسرے کا مذاق اڑائیں اور اسی طرح عورتیں اپنی محفل میں ایک دوسرے کو ملامت و تحقیر کا نشانہ بنائیں لیکن ایک مسلم سوسائٹی میں اس بات کی گنجائش نہیں ہے کہ مرد عورتوں کا اور عورتیں مردوں کا مذاق اڑائیں یہ اس وقت ہو سکتا ہے جب کہ مخلوط سوسائٹی مسلمانوں میں رواج پا جائے لیکن اسلام کا مزاج اس کے بالکل منافی ہے۔ عام مجالس اور اجتماعات تو کجا عبادت کے لیے مساجد اور عید گاہوں میں بھی مرد و زن کے اختلاط کی اجازت نہیں ہے جیسا کہ حدیث میں ہے کہ نماز باجماعت میں صفوں کی ترتیب اس طرح سے ہو کہ آگے مردوں کی صف ہو ان کے پیچھے بچوں کی اور پھر عورتوں کی۔ (مسند احمد)

دوسری روایت میں ہے کہ رسول اللہ ﷺ نے عید کی نماز کے بعد، مردوں کے جمع سے خطاب فرمایا اور پھر خواتین کے مجمع کی طرف تشریف لے گئے۔ معلوم ہوا کہ عورتوں کے لیے اس مبارک اور روحانیت سے بھرپور موقع پر نماز کی ادائیگی کے لیے مردوں سے علیحدہ انتظام کیا گیا تھا۔

ایک اور حدیث میں ارشاد نبویؐ ملتا ہے کہ مردوں کی صفوں میں بہتر صف ان کی پہلی صف ہے اس کے برعکس عورتوں کی آخری صف کو بہتر صف قرار دیا گیا ہے۔ اسی طرح مردوں کی آخری صف اور عورتوں کی پہلی صف کو شر (بدتر) بتایا گیا ہے۔ یہ اس لیے فرمایا گیا کہ عورتوں کی پہلی صف، مردوں کی آخری صف سے نسبتاً قریب ہوگی اور یہ قرب شیطان کے لیے وسوسہ اندازی کا موقع فراہم کر سکتا ہے۔ ان تفصیلات کے بعد بھی کوئی کہہ سکتا ہے کہ اسلام میں مخلوط تقریبات اور اجتماعات برداشت ہو سکتی ہیں؟ فہیل من مد کر؟



www.KitaboSunnat.com

am

فحش کلامی سے پرہیز

((عن عائشة ان رجلا استأذن على النبي ﷺ فقال ائذنا له بنس اخر العشرية فلما جلس تطلق النبي ﷺ في وجهه وانبسط اليه فلما انطلق الرجل قالت عائشة يا رسول الله قلت له كذا كذا ثم تطلعت في وجهه وانبسطت اليه فقال رسول الله ﷺ متى عاهدتني فحاشا ان شر الناس منزلة يوم القيامة من يتركه الناس اتقاء شره او اتقاء فحشه)) (بخاری، مشکوٰۃ: ۴۱۲)

”حضرت عائشہ رضی اللہ عنہا کہتی ہیں کہ ایک شخص نے نبی کی خدمت میں حاضر ہونے کی اجازت طلب کی۔ آپ نے گھر والوں سے کہا کہ اسے اندر آنے دو۔ یہ اپنے قبیلہ کا کیا ہی برا شخص ہے، جب وہ آپ کے رو برو آ کر بیٹھا تو بہت ہی خندہ پیشانی سے پیش آئے۔ جب وہ آدمی چلا گیا تو حضرت عائشہ رضی اللہ عنہا نے کہا یا رسول اللہ ﷺ! آپ نے اس شخص کے بارے میں (پہلے تو) ایسا اور ایسا فرمایا لیکن ملاقات کے وقت آپ اس سے خندہ پیشانی سے پیش آئے آپ نے فرمایا تم نے مجھے فحش گو کب پایا ہے؟ قیامت کے دن بدترین انسان وہ ہوگا جس سے لوگ اس کی شرارت یا فحش کلامی کی بنا پر کتراتے ہوں۔“

توضیح:

یہاں ایک نفسیاتی نکتہ بیان کیا گیا ہے کہ کسی کے بارے میں ہماری رائے چاہے کچھ بھی ہو لیکن اس سے جب بھی ملیں تو ہنس مکھ چہرے کے ساتھ ملیں۔ چڑچڑاپن:

بد مزاجی اور فحش کلامی اللہ کو سخت ناپسند ہے۔ عورتوں میں بالعموم یہ بیماری ہوتی ہے کہ اگر وہ کسی سے خفا ہوں یا کسی کے بارے میں ان کی رائے اچھی نہ ہو تو وہ اس سے جہاں بھی ملیں گی اپنی رائے کا اظہار اپنی گفتگو یا اپنے رویے سے ضرور کر دیں گی۔ نتیجہ یہ ہوتا ہے کہ تلخی اور کشمکش بھی بڑھتی ہے اور بدکردار کی اصلاح بھی نہیں ہوتی۔ بیٹھا بول اور ہنس کھ چہرہ بہت سی تلخیوں اور نفس کی بہت سی شرارتوں کا بہترین علاج ہے۔



احسان فراموشی

((عن اسماء بنت يزيد الانصارية مریبی النبی ﷺ وانا فی جوار اتراب لی فسلم علینا و قال ایاکن و کفر المنعمین قال لعل احداکن تطول ایمتها من ابویها ثم یرزقها الله زوجا و یرزقها منه ولدا فتغضب الغضبة فتکفر فتقول ما رأیت منك خیراً قط)) (الادب المفرد۔ باب التسلیم علی النساء ص: ۱۵۳)

”اسماء بنت یزید انصاریہ رضی اللہ عنہا سے روایت ہے کہ ایک بار رسول اللہ ﷺ میرے پاس سے گزرے میں اس وقت ہم عمر سہیلیوں کے ہمراہ تھی آپ نے ہمیں سلام کیا اور فرمایا محسنوں کی ناشکری اور ناقدری سے بچو، تم میں سے ایک اپنے والدین کے ہاں عرصہ دراز تک بے بیاہی بیٹھی رہتی ہے پھر اس کے ہاں اولاد کی چہل پہل ہوتی ہے (ان تمام احسانات کے باوجود) اگر کبھی کسی بات پر شوہر سے شکر رنجی ہو جاتی ہے تو اس لمبی رفاقت کو نظر انداز کر کے طوطا چشتی سے کہہ اٹھتی ہے کہ ”میں نے تو کبھی تجھ سے اچھا سلوک دیکھا ہی نہیں۔“

توضیح:

اس روایت سے کئی باتیں معلوم ہوتی ہیں:

۱۔ اگر کہیں عورتوں کا مجمع ہو اور تہمت کا اندیشہ بھی نہ ہو تو نا محرم ان کو سلام کر سکتا ہے۔

۲۔ اس حدیث میں عورت کے ایک خاص مزاج اور فساد طبع کو بیان کیا گیا ہے کہ

اگر کبھی شوہر سے ذرا سی ناراضگی ہو جائے تو ایک لمحہ میں اس کا سارا کیا کرایا ملیا میٹ کر دیتی ہے۔ صحیح معنی میں گھریلو فضا اسی وقت خوشگوار ہو سکتی ہے جب شوہر کی صرف خامیوں اور عیوب ہی پر نگاہ نہ ہو بلکہ اس کے محاسن اور خوبیوں کا بھی اعتراف کیا جائے۔ یہی ہدایت ایک دوسری حدیث میں مردوں کو بھی کی گئی ہے۔

جیسا کہ فرمایا:

((لا یفرک مومن مومنة ان کره منها خلقاً رضی منها اخر))
 ”کوئی مومن مرد (شوہر) کسی مومن عورت (بیوی) سے بغض نہ رکھے کہ اگر بیوی کی ایک عادت اسے ناپسند ہو تو ہو سکتا ہے کہ اس کی دوسری عادت اسے بھلی معلوم دے جائے۔“



فریب کاری اور ملمع سازی

((عن اسماء ان امرأة قالت يا رسول الله ان نبي ضرة فهل علي جناح ان تشبعت من زوجي غير الذي يعطيني فقال المتشبع بما لم يعط كلابس ثوب زور)) (بخاری، مسلم)

”حضرت اسماء رضی اللہ عنہا سے روایت ہے کہ ایک عورت نے آنحضور ﷺ کی خدمت میں حاضر ہو کر سوال کیا کہ میری ایک سوکن ہے میں چاہتی ہوں کہ شوہر جتنا کچھ مجھے دیتا ہے اس سے کہیں زیادہ خوشحالی اور زینت و آرائش کا مظاہرہ کروں کیا اس میں کوئی حرج ہے؟“

آپؐ نے فرمایا مصنوعی اور بناوٹی طور پر آسودگی اور خوشحالی کی نمائش کرنے والا ایسے شخص کی طرح ہے جس کے بدن پر ازسرتا پافریب کاری اور ملمع سازی کی پوشاک ہے۔
تشریح:

اس حدیث میں عورتوں کی ایک اخلاقی کمزوری کی نشاندہی کی گئی ہے کہ عام طور پر ایسا ہوتا ہے کہ حرص، نقالی اور اپنی ہم عمر یا ہم پلہ عورتوں کو چڑانے اور ان پر اپنی فوقیت جتانے کے لیے دوسروں سے کپڑا، زیور، مانگ، تانگ کر اپنی خوشحالی اور برتری کا مظاہرہ کیا جاتا ہے۔

اس قسم کی بناوٹی ٹیپ ٹاپ سے چونکہ دوسروں کو اپنی پوزیشن کے متعلق غلط تصور دینا مقصود ہوتا ہے اس لیے آپؐ نے اسے فریب کاری اور ملمع سازی قرار دیا ہے اور اگر کہیں سوکن سے مقابلہ ٹھن جائے تو پھر یہ دھبہ دو آتش اور سہ آتش ہوئے بغیر نہیں رہتا۔ اس مرض کا علاج دوسری حدیث میں آپؐ نے اس طرح بیان فرمایا ہے۔

حرص و حسد کا علاج

((عن انس قال قال رسول الله ﷺ انظروا الى من هو اسفل منكم ولا تنظروا الى من هو فوقكم وهو اجدران لا تذدرو نعمة الله عليكم ' وفي رواية لمسلم اذا نظر احدكم الى من فضل عليه في المال و الخلق فلينظر الى من هو اسفل منه)) (بخاری، مسلم)

”حضرت انس رضی اللہ عنہ سے روایت ہے کہ رسول اللہ ﷺ نے فرمایا ان کو دیکھو جو تم سے نیچے ہیں ان کو نہ دیکھو جو تم سے اونچے ہیں اس طرح تم اللہ کی ان نعمتوں کو حقیر نہیں جانو گے جن سے اس نے تم کو نوازا ہے۔ صحیح مسلم کی روایت میں ہے کہ آپؐ نے فرمایا جب تم میں سے کسی کی نگاہ ایسے شخص پر پڑے جو اس سے مال و دولت اور جسمانی بناوٹ کے لحاظ سے برتر ہے تو اسے چاہیے کہ وہ ان کو دیکھے جو اس سے (مالی اور جسمانی) لحاظ سے کمزور ہیں۔“

ایک اور روایت میں اتنی مزید وضاحت ہے کہ دین کے معاملہ میں ان لوگوں کی زندگی سے سبق لینا چاہیے جو نیکی کے کاموں میں زیادہ سے زیادہ سرگرم نظر آتے ہیں نہ کہ ان لوگوں کی زندگی نمونہ بنائی جائے جو: بی بی اور اخلاقی اعتبار سے دن بدن پستی کی طرف جا رہے ہیں۔

اگر انداز فکر اور زاویہ نظر اس حدیث کے مطابق بدل جائے تو پھر دوسروں کے ہاں شوخ رنگ کپڑوں اور بیش قیمت زیوروں کی بہتات دیکھ کر نہ حرص و طمع کی لہر دل میں اٹھ سکتی ہے اور نہ حسد کی آگ اطمینان و سکون کے خرمن کو جلا سکتی ہے۔

نیکی پھیلانے اور بدی مٹانے میں تعاون

﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَ يُطِيعُونَ اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ﴾ (التوبة: ۷۱)

”مومن مرد اور مومن عورتیں ایک دوسرے کی مددگار ہیں، نیکی کا حکم دیتے ہیں، بدی اور برائی سے روکتے ہیں، نماز قائم کرتے ہیں، زکوٰۃ دیتے ہیں اور اللہ اور اس کے رسول کی اطاعت کرتے ہیں یہ لوگ ہیں جن کو اللہ تعالیٰ اپنی رحمت سے نوازے گا بلاشبہ اللہ تعالیٰ عزیز و حکیم ہے۔“

اس آیت میں نیک کردار مرد اور صالح سیرت خواتین کی چند نشانیاں اور اوصاف بیان کئے گئے ہیں۔

۱۔ خدا کے دین کو غالب کرنے اور بھلائی کو پھیلانے کے لیے نیک مرد اور نیک خواتین آپس میں ایک دوسرے کے مددگار اور سہارا بنتے ہیں، یعنی صرف نیک بننے پر ہی قناعت نہیں کرتے بلکہ نیک بنانے کی بھی کوشش کرتے ہیں پھر اس کے ساتھ ساتھ ان کی یہ دعوت و تبلیغ محض انفرادی ہی نہیں ہوتی بلکہ اجتماعی رنگ میں دین پسند نیک کردار مرد اور خواتین کا ایک جتھا پورے نظم و ضبط کے ساتھ اس کام کو انجام دیتا ہے۔

۲۔ معروف (نیکی) کا حکم دیتے ہیں۔

معروف کے چھوٹے بڑے بہت سے اقسام ہیں، سب سے بڑا اور اہم معروف یہ ہے کہ خدا کی زمین پر خدا کے دین کو قائم و غالب کرنے کی کوشش کی جائے، اگر یہ

معروف قائم ہو جائے تو دوسری نیکیاں اپنے آپ پھلنے پھولنے اور پروان چڑھنے لگیں گی۔

۳۔ منکر (برائی) سے روکتے ہیں اس وقت پوری دنیا میں سب سے بڑا منکر وہ باطل دین اور غلط تہذیب ہے جس کی وجہ سے انسانیت امن و انصاف اور حقیقی راحت و سکون سے محروم ہو چکی ہے۔ ایک مومن مرد اور ایک مومن خاتون کے لیے اس منکر کو مٹانا اسلام کا اولین فریضہ ہے۔

۴۔ نماز قائم کرتے ہیں، نماز سے ایک مسلمان کا اللہ کے ساتھ تعلق مضبوط ہوتا ہے، یہ تعلق باللہ وہ نعمت ہے کہ جس کی بنا پر امر بالمعروف (نیکی کا حکم دینا) نہی عن المنکر (برائی سے روکنا) کی راہ کے خطرات خود بخود چھٹ جاتے ہیں اور دعوت حق کے کارکن استقلال اور سکون و اطمینان کی سعادت سے اپنے آپ کو ہم کنار پاتے ہیں۔

۵۔ زکوٰۃ دیتے ہیں۔

نماز اگر اللہ تعالیٰ سے تعلق اور محبت کا ذریعہ بنتی ہے تو زکوٰۃ کے ذریعے اللہ تعالیٰ کے بندوں سے محبت، ہمدردی اور غم گساری کا موقع ملتا ہے۔

نیز دعوت و تبلیغ اور اقامت دین کی راہ میں پیش آنے والی مشکلات کے حل کا ایک بہت بڑا ذریعہ خود زکوٰۃ ہے۔

۶۔ اللہ اور اس کے رسول ﷺ کی اطاعت کرتے ہیں، کوئی کام خواہ کتنا ہی اچھا ہو خواہ وہ کتنے ہی مخلصانہ جذبہ سے کیا گیا ہو اگر وہ خدا اور رسول کے احکام کے مطابق نہ ہو تو خدا کے ہاں اس کی کوئی وقعت نہ ہوگی۔

اس بنا پر ایک صالح مرد اور ایک معیاری خاتون کا بنیادی وصف یہ ہے کہ ان کا کوئی قدم خدا اور اس کے رسول کی اطاعت کے دائرے سے باہر نہ اٹھنے پائے۔



نیکی میں تعاون کا عملی نمونہ

مندرجہ بالا سطور میں ﴿والمؤمنون والمؤمنات بعضهم اولیاء بعض﴾ بعض کی تشریح کرتے ہوئے بتایا گیا تھا کہ مومن مرد اور مومن عورتیں بھلائی کے قائم کرنے میں ایک دوسرے کے معاون و مددگار ہوتے ہیں۔ بھلائی کے قائم کرنے کے لیے عملاً تعاون کیسے ہو سکتا ہے اس کی ایک واضح مثال مندرجہ ذیل حدیث میں ملتی ہے:

((عن ابی ہریرۃ قال قال رسول اللہ ﷺ رحمہ اللہ رجلاً قام من اللیل فصلی وایقظ امرأۃ فصلت فان ابت نضح فی وجہہ الماء رحمہ اللہ امرأۃ قامت من اللیل فصلت وایقظت زوجها فصلی فان ابی نضحت فی وجہہ الماء)) (ابوداؤد)

ابو ہریرہ رضی اللہ عنہ سے روایت ہے کہ کہتے ہیں کہ رسول اللہ ﷺ نے فرمایا اللہ تعالیٰ اس بندے پر رحم فرمائے جو رات کو اپنے بستر سے اٹھ کھڑا ہوتا ہے (نفل) نماز پڑھتا ہے اور اپنی بیوی کو بھی جگاتا ہے اگر وہ انکار کرتی ہے تو اس کے چہرے پر پانی کے چھینٹے ڈال دیتا ہے۔ (اسی طرح اللہ تعالیٰ اس خاتون کو بھی اپنے رحم و کرم سے نوازتا ہے جو رات کو بیدار ہو کر نماز پڑھتی ہے اور اپنے شوہر کو بھی جگاتی ہے اگر وہ انکار کرتا ہے تو اس کے چہرے پر پانی کے چھینٹے ڈال دیتی ہے۔

تشریح:

۱۔ اس حدیث سے معلوم ہوتا ہے کہ مردوں اور عورتوں کا باہمی تعاون نہ صرف یہ کہ فرائض میں ضروری ہے بلکہ اگر اس تعاون کی روح نوافل کے معاملہ میں بھی

کا فرما ہو تو ان کو بھی خوش گوار فضا میں ادا کیا جاسکتا ہے۔

۲۔ اس حدیث میں ایسے میاں بیوی مراد ہیں جو فی الواقع اللہ اور اس کے رسولؐ سے محبت رکھتے ہوں، دین کے قیام اور غلبہ کے لیے ان کے دلوں میں تڑپ موجود ہو اور عملی طور پر فرائض کے پابند اور برائیوں سے متنفر ہوں درحقیقت ایسے ہی میاں بیوی تزکیہ نفس (دل کی صفائی اور روح کی تازگی) کے لیے رات کے پچھلے حصے میں نرم گرم بستر چھوڑ کر اللہ کے حضور حاضر ہو سکتے ہیں۔

ایسے ہی بندوں کی صفت اللہ تعالیٰ نے ان الفاظ میں بیان کی ہے:

﴿تَسْجُدُ جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا﴾

”خواب گاہوں سے ان کے پہلو الگ ہو جاتے ہیں وہ اپنے رب کو اس کے عذاب سے ڈرتے ہوئے اور اس کی رحمت کی امید رکھتے ہوئے پکارتے ہیں۔“

اس کے برعکس اگر میاں بیوی میں سے کوئی ایک بھی اسلام کے بنیادی تقاضوں ہی سے بے خبر ہے تو اس شکل میں اس حدیث کے ظاہری مفہوم پر عمل کرنے سے بجائے خوشگوار فضا پیدا ہونے کے باہمی تعلقات میں تلخی اور بد مزگی پیدا ہو سکتی ہے۔

۳۔ چہرے پر پانی کے چھینٹے ڈالنے سے یہ معلوم ہوتا ہے کہ ایسے نیک کردار میاں بیوی کی زندگی حسن معاشرت اور حسن سلوک کا بہترین نمونہ ہے اگر کسی موقع پر اس نیک مقصد کے لیے پانی کے چھینٹے بھی ڈال دیئے جاتے ہیں تو عشق و محبت کی آگ ذرا بھی سرد نہیں ہونے پاتی۔

۴۔ اس حدیث سے اندازہ ہو سکتا ہے کہ اللہ کے بندے نوافل کی ادائیگی کے لیے جب ایسا والہانہ جذبہ تعاون رکھتے ہیں تو فرائض میں ایک دوسرے کو پابند بنانے اور منکرات سے باز رکھنے کے لیے کیسے بے تاب ہونگے۔

عورت کی دین سے بے اعتنائی شوہر کے لیے اضطراب کا موجب ہوگی، اسی طرح مرد کی فرائض سے غفلت اور منکرات میں انہماک ایک معیاری خاتون کو ہر وقت بے چین اور بے قرار رکھنے کے لیے کافی ہوگا۔

غلط ذہن و فکر کی اصلاح

((عن كثير بن عبيد قال كانت عائشة اذا ولد فيهم مولود يعنى فى اهلها لا تسئل غلاما ولا جارية تقول خلق سويا ؟ فاذا قيل نعم قالت الحمد لله رب العالمين)) (الادب المفرد، باب من حمد الله عند الولادة اذا خلق سويا ولم يبال ذكر او انثى ص ۱۸۴)

”کبیر بن عبید سے روایت ہے کہ جب حضرت عائشہ رضی اللہ عنہا کے کنبہ میں کہیں بچہ پیدا ہوتا تو وہ یہ سوال نہیں کرتی تھیں کہ لڑکا ہے یا لڑکی؟ بلکہ آپ یہ پوچھتیں کیا صحیح سالم پیدا ہوا ہے؟ جب آپ سے کہا جاتا ”ہاں“ تو آپ فرماتیں تمام حمد و ثنا جہانوں کے رب اللہ کے لیے ہے۔“
توضیح:

عام طور پر ہر جگہ اور خصوصاً عرب میں لڑکی کی پیدائش سے گھر والے انتہائی رنجیدہ ہو جایا کرتے تھے اور جب معلوم ہوتا کہ لڑکا پیدا ہوا ہے تو خوشی کے مارے پھولے نہ سماتے تھے۔ حضرت عائشہ رضی اللہ عنہ نے غلط نظر و فکر کی اصلاح کی غرض سے اس موقع پر سوال کا انداز ہی بدل دیا یعنی اصل سوال تو اس بات کا ہونا چاہیے کہ بچہ تندرست اور صحیح سالم بھی پیدا ہوا ہے یا نہیں نہ کہ اس بات کی فکر کہ لڑکا پیدا ہوا ہے یا لڑکی۔

لڑکا ہو یا لڑکی دونوں خدا کی نعمت ہیں ان دونوں میں سے کسی ایک کی پیدائش پر ناک بھوں چڑھنا تا کفران نعمت (ناشکری) کے ہم معنی ہے۔ جس کی سزا خدا کے ہاں انتہائی سخت ہے۔

بچے کی پیدائش کے موقع پر صرف الحمد للہ کے بجائے الحمد للہ رب العالمین کہنے

میں بظاہر اس طرف اشارہ معلوم ہوتا ہے کہ لڑکی کی پیدائش پر بالعموم اس بنا پر غم و غصہ کا اظہار کیا جاتا ہے کہ اسے کہاں سے کھلائیں گے حالانکہ لڑکا ہو یا لڑکی سب کا رازق اللہ تعالیٰ ہے جس کا نمایاں وصف رب العالمین ہے۔

((عن عبید قال دخلت علی عائشة ام المومنین فقالت امسک حتی احیط نقبتی فامسکت فقلت یا ام المومنین لو خرجت فاجبرتهم لعدوا منک بخلا قالت ابصر شأنک انه لا جدید لمن لا یلبس الخلق)) (الادب المفرد؛ باب الرفق فی المعیشتہ، ص ۶۸)

”حضرت عبیدہ کہتے ہیں کہ میں حضرت عائشہ رضی اللہ عنہا کی خدمت میں حاضر ہوا آپ نے فرمایا ذرا ٹھہر جاؤ میں پیوند لگا لوں میں ٹھہر گیا پھر میں نے آپ کی خدمت میں عرض کیا اگر میں باہر جا کر آپ کے اس عمل کی اطلاع کر دوں تو وہ آپ کے اس طرز عمل کو بخل قرار دیں گے۔ آپ نے فرمایا اپنے حال پر نظر رکھو یعنی جتنی چادر ہوا اتنے ہی پاؤں پھیلاؤ نیا لباس اس کے لیے نہیں ہے جو پرانا کپڑا پہننے میں عار محسوس کرتا ہو۔

اس روایت میں ان خواتین کے لیے سبق ہے جو محض اپنی پوزیشن بنانے اور معاشرے میں ٹکوبنے سے بچنے کے لیے آمدنی سے زیادہ لباس اور رہائش تکلفات میں خرچ کر ڈالتی ہیں اور انہیں قطعاً اس کی پرواہ نہیں ہوتی کہ کہیں پوزیشن بنانے کی یہ لت ان کے مردوں کا دیوالیہ ہی نہ نکال دے۔ پہلی روایت کی طرح اس ارشاد میں بھی حضرت عائشہؓ نے غلط ذہنیت کی اصلاح فرمائی ہے۔



بچوں کی تربیت

((عن ابی ہریرۃ قال قال رسول اللہ ﷺ اذا مات الانسان انقطع عنه عمله الا من ثلاثة الا من صدقة جاریۃ او علم ینتفع بہ او ولد صالح یدعو لہ)) (رواہ مسلم، مشکوٰۃ، کتاب العلم، ص ۲۴)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا جب انسان مر جاتا ہے تو اس کے عمل ختم ہو جاتے ہیں مگر تین قسم کے عمل باقی رہ جاتے ہیں (۱) صدقہ جاریہ یعنی صدقہ و خیرات کی ایسی عام شکل جس سے لوگ طویل عرصہ تک فائدہ اٹھاتے رہیں۔ (۲) ایسا علم جس سے فائدہ اٹھایا جاتا رہے۔ (۳) ایسی نیک اولاد جو اس کے لیے دعا کرتی رہے۔

((عن ایوب بن موسیٰ بن ابیہ عن جدہ ان رسول اللہ صلی اللہ علیہ وسلم قال ما نحل والد ولدہ من نحل افضل من ادب حسن)) (رواہ الترمذی، مشکوٰۃ باب الشفقة، ص ۴۱۵)

” (بروایت ایوب بن موسیٰ عن ابیہ عن جدہ) رسول اللہ ﷺ نے فرمایا کسی باپ نے اپنی اولاد کو اچھے ادب سے بہتر عطیہ نہیں دیا۔“

یعنی اولاد کے لیے باپ کی طرف سے بہترین عطیہ اور گراں قدر تحفہ اچھا ادب اور صحیح تربیت ہے۔

((عن عمرو بن شعیب عن ابیہ عن جدہ قال قال رسول اللہ ﷺ مروا اولادکم بالصلوۃ وہم ابناء سبع سنین واضربوہم علیہا وہم ابناء عشر سنین وفرقوا بینہم فی المضاجع۔)) (رواہ ابوداؤد)

مشکوٰۃ کتاب الصلوٰۃ ص ۵۰)

” (بروایت عمرو بن شعیب عن ابیہ عن جدہ) رسول اللہ ﷺ نے فرمایا کہ اپنے بچوں کو نماز کی تاکید کرو جب کہ وہ سات برس کے ہوں اور نماز کے چھوڑنے پر ان کو مارو جب کہ ان کی عمر دس برس کی ہو جائے اور ان کو الگ الگ بستروں پر سلاؤ۔“

یعنی بچوں کو بچپن ہی سے دین کی تعلیم سے مانوس کرنا چاہیے اگر سمجھانے بجھانے اور زبانی تنبیہ کے باوجود نماز پڑھنے پر آمادہ نہ ہوں تو پھر ان پر مناسب انداز میں سختی بھی کی جاسکتی ہے۔ بچے جب دس برس کے ہو جائیں تو پھر ان کے بچھونے علیحدہ علیحدہ کر دیئے جائیں ان کو ایک ساتھ سلا نا درست نہیں ہے۔



خواتین کی علمی سرگرمیاں

((عن عائشة بنت طلحة قالت قلت لعائشة وانا في حجرها وكان الناس يأتونها من كل مصر فكان الشيوخ ينتابونى بمكانى منها وكان الشباب يتأخوفى فيهدون الى ويكتبون الى من الامصار فاقول لعائشة يا خالة هذا كتاب فلان وهديته فتقول لى عائشة اى بنية فاجيبه واثيبه فان لم يكن عندك ثواب اعطيتك فقالت فتعطينى))

(الادب المفرد، باب الكتابة الى النساء وجوابهن)

”عائشہ بنت طلحہؓ کہتی ہیں کہ میں حضرت عائشہؓ کے زیر تربیت تھی، لوگ ہر شہر سے (علمی استفادہ کے لیے) ان کے پاس حاضر ہوتے تھے چونکہ مجھے حضرت عائشہ رضی اللہ عنہا کے ہاں خاص اعزاز حاصل تھا، اس لیے بوڑھے اور جوان میری طرف رخ کرتے، ہدیے بھیجتے اور مختلف شہروں سے خط و کتابت کرتے۔ میں حضرت عائشہؓ سے عرض کرتی خالہ جان! یہ فلاں کا خط ہے اور یہ فلاں نے ہدیہ بھیجا ہے۔ آپ فرماتیں پیاری بچی! خط کا جواب دے دو اور جو ہدیہ آیا اس کا بدلہ چکا دو۔ اگر تمہارے پاس ہدیہ دینے کے لیے کچھ نہیں تو مجھ سے لے لو پھر آپ بدلہ دینے کے لیے مجھے کچھ نہ کچھ عطا کر دیتیں۔“

توضیح:

۱۔ پہلی صدی ہجری میں شرم و حیا اور پردے کے تمام تقاضوں کو پورا کرتے

ہوئے مسلم خواتین علمی سرگرمیوں میں بھی حصہ لیتی تھیں بلکہ بعض خواتین تو خدا داد قابلیت و صلاحیت کی بنا پر مرجع خلائق اور مرکز رشد و ہدایت بن گئی تھیں۔

۲۔ ایک شریف خود دار خاتون کبھی اس خشکی اور خست کو برداشت نہیں کر سکتی کہ لوگ اس سے مسائل پوچھیں اور وہ جواب نہ دے لوگ اس کو ہدیے اور تحائف بھیجیں اور وہ ان کا کوئی صلہ یا بدلہ نہ چکائے۔



دو کردار

سورہ تحریم میں دو معیاری خواتین اور دو ناپسندیدہ عورتوں کا تذکرہ ان الفاظ میں آیا ہے:

﴿صَرَبَ اللَّهُ مَثَلًا لِّلَّذِينَ كَفَرُوا امْرَأَتِ نُوحٍ وَ امْرَأَتِ لُوطٍ كَانَتَا تَحْتَ عَبْدَيْنِ مِنْ عِبَادِنَا صَالِحَيْنِ فَخَانَتَهُمَا فَلَمْ يُغْنِ عَنْهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدَّٰخِلِينَ﴾ (سورہ تحریم: ۱۰)

”اللہ تعالیٰ نے منکرین حق (کی عبرت کے لیے) حضرت نوحؑ کی بیوی اور حضرت لوطؑ کی بیوی کی مثال بیان کی ہے وہ دونوں ہمارے بندوں میں سے دو نیک بندوں کے گھر میں تھیں۔ ان دونوں نے اپنے شوہروں کی خیانت کر ڈالی وہ دونوں (نبی) اللہ تعالیٰ کی گرفت سے اپنی بیویوں کو نہ بچا سکے ان سے کہا گیا کہ جہنم میں چلنے والوں کے ساتھ آگ کا مزہ چکھو۔“

﴿وَصَرَبَ اللَّهُ مَثَلًا لِّلَّذِينَ آمَنُوا امْرَأَتِ فِرْعَوْنَ إِذْ قَالَتْ رَبِّ ابْنِ لِيْ عِنْدَكَ بَيْتًا فِي الْجَنَّةِ وَنَجِّنِيْ مِنْ فِرْعَوْنَ وَ عَمَلِهِ وَنَجِّنِيْ مِنَ الْقَوْمِ الظَّالِمِينَ وَ مَرِيَمَ ابْنَتَ عِمْرَانَ الَّتِي اخْصَصْتَ فَرْجَهَا فَفَعَّلْنَا فِيْهِ مِنْ دُوْخَانٍ وَ صَدَقْتَ بِكَلِمَتِ رَبِّهَا وَكُتِبَ عَلَيْهَا مِنَ الْقَنِيَّتَيْنِ﴾ (التحریم: ۱۲)

”اور ایک مثال فرعونؑ کی بیوی کی ایمان والوں (کے لیے بطور سبق) اللہ تعالیٰ نے ارشاد فرمائی ہے جب کہ اس نے اپنے رب سے (گڑگڑاتے ہوئے) فرعون کے مظالم سے تنگ آ کر کہا تھا اے میرے رب! اپنے ہاں جنت میں میرے لیے گھر بنا دے اور مجھے فرعون اور اس کے عمل (ستم رانی)

سے نجات دے اور مجھے ظالم قوم (کے شر) سے بچا۔ (ایمان والوں کے لیے دوسری مثال حضرت مریمؑ کی قرآن نے بیان کی ہے) عمران کی بیٹی مریم وہ ہے جس نے اپنی عصمت و عفت کی حفاظت کی۔ اس میں ہم نے اپنی روح پھونک دی اور اس (مریم) نے اپنے رب کی باتوں اور کتابوں کو سچا جانا اور اس کا شمار بندگی کرنے والوں میں ہوا۔“

تشریح:

حضرت نوح اور حضرت لوط علیہما السلام کی گھر والیوں کے ذکر میں عبرت کے چند پہلو سامنے آتے ہیں۔

۱۔ شوہر تقویٰ، عبادت اور دوسری نیکیوں کے لحاظ سے خواہ کتنے اونچے پینار پر کیوں نہ ہو عورت کو اس سے کوئی فائدہ نہیں پہنچ سکتا اور نہ وہ خدا کے عذاب سے بچ سکتی ہے تا وقتیکہ وہ خود اپنے آپ کو صحیح اعتقاد اور صالح اعمال سے آراستہ نہ کر لے۔ قرآن و سنت کی نصوص اس بارے میں واضح ہیں کہ اللہ تعالیٰ کے ہاں باپ دادا کی پاکبازی اور شوہر کا زہد و تقویٰ کام نہ آئے گا۔ وہاں اصل سرمایہ نجات انسان کا خود اپنا حسن عمل ہے۔ رسول اللہ ﷺ نے اپنی لخت جگر حضرت فاطمہؑ کو مخاطب کرتے ہوئے فرمایا:

((يا فاطمة انقذی نفسك من النار فانی لا اغنی عنك من الله شیئاً))

”اے فاطمہ! اپنے آپ کو آگ کے عذاب سے بچالو۔ میں اللہ کی گرفت سے بچانے میں کچھ بھی کام نہ آسکوں گا۔“

۲۔ شوہر کی نیک عملی بیوی کو نجات تو کیا دلائے گی اس تعلق کی بنا پر عذاب میں ذرہ برابر تخفیف بھی نہ ہوگی۔ جو برتاؤ دوسرے مجرموں کے ساتھ ہوگا وہی ان سے کیا جائے گا جیسا کہ آیت کے اخیر میں فرمایا:

﴿أَدْخَلَا النَّارَ مَعَ الدّٰخِلِیْنَ﴾

بلکہ سورہ احزاب کی آیت:

﴿مَنْ يَأْتِ مِنْكُمْ بِفَاحِشَةٍ مُّبِينَةٍ يُضَاعَفْ لَهَا الْعَذَابُ جُعَلَيْنِ﴾
 ”(اے نبی کی بیویو!) تم میں سے کسی نے اگر بے حیائی کا ارتکاب کیا تو اس
 کو دو گنا عذاب دیا جائے گا۔“

اس سے معلوم ہوتا ہے کہ اس قسم کی خواتین کے لیے جو نیک بندوں سے قریبی
 تعلق کی بنا پر سربراہی کاری کے منصب پر فائز ہوں دوہری سزا کی مستحق ہوگی۔

۳۔ فرعون کی بیوی آسیہ کا طرز عمل ان خواتین کے لیے سراپا عبرت و نصیحت ہے جو
 اپنی بے عملی کے لیے غلط ماحول کو بہانہ بناتی ہیں، حضرت آسیہ چاروں طرف سے
 غلط ماحول اور فاسقانہ معاشرہ میں گھری ہوئیں تھیں، پوری قوم ان کی مخالف تھی،
 خود شوہر خون کا پیاسا بن چکا تھا، دین حق قبول کرنے کی بنا پر ان کو چومینا کر کے
 طرح طرح کی ایذائیں دیتا تھا لیکن ان تمام آزمائشوں کے باوجود اللہ کی بندی
 اپنی جگہ پر چٹان کی طرح جمی رہی اس کے پائے ثابت کو ذرا سی بھی لغزش نہ ہوئی۔

۴۔ حضرت آسیہ کے طرز عمل سے ایک دوسرا اہم سبق یہ ملتا ہے کہ ایسی نازک
 گھڑی میں جب کہ سوائے اپنے رب کے اور کوئی سہارا نہ ہو صرف اسی سے فریاد
 کی جائے اور اسی کی ربوبیت کو وسیلہ نجات بنایا جائے۔

۵۔ حضرت مریم علیہا السلام کے دو نمایاں اوصاف بیان کئے گئے ہیں:

(الف) اللہ تعالیٰ کے احکام اور کتابوں کی تصدیق و تعمیل۔

(ب) اپنی عفت و عصمت کی حفاظت۔

حقیقت یہ ہے کہ ایک مسلمان خاتون کے لیے اللہ تعالیٰ کی کتابوں اور احکام کی
 تصدیق و تعمیل کے بعد سب سے بڑا اہم وصف عصمت و پاکدامنی کی راہ اختیار کرنا
 ہے۔ ان اوصاف کے بغیر اللہ تعالیٰ کی رضا حاصل نہیں ہو سکتی۔



ازواج مطہرات کا نمونہ

﴿يَسَاءَ النَّبِيُّ مَنْ يَأْتِ مِنْكُمْ بِفَاحِشَةٍ مُبِينَةٍ يُضَعَفْ لَهَا الْعَذَابُ ضِعْفَيْنِ وَكَانَ ذَلِكَ عَلَى اللَّهِ يَسِيرًا وَمَنْ يَفْعَلْ مِنْكُمْ لَلَّهِ وَرَسُولِهِ وَتَعْمَلْ صَالِحًا نُوبَهَا أَجْرَهَا مَرَّتَيْنِ وَاعْتَدْنَا لَهَا رِزْقًا كَرِيمًا﴾ (سورة الاحزاب: ۲۱-۲۲)

”اے نبیؐ کی بیوی! تم میں سے جو کھلی ہوئی بے حیائی کا ارتکاب کرے گی اسے دگنا عذاب چکھایا جائے گا اور یہ اللہ پر آسان ہے اور جو تم میں سے اللہ اور رسول ﷺ کی اطاعت بجالائے گی اور نیک عملی کے زیور سے اپنے آپ کو آراستہ کرے گی ہم اسے دوہرے اجر سے نوازیں گے اور ہم نے اس کے لیے اچھی روزی مہیا کی ہوئی ہے۔ ان آیات میں چند اہم امور کی طرف رہنمائی کی گئی ہے۔

(۱) جو لوگ قیادت و رہنمائی کے منصب پر فائز ہوتے ہیں ان کی غلطی ایک فرد کی غلطی نہیں ہوتی کہ اس پر معمولی سزا دے کر معاملہ ختم کر دیا جائے بلکہ وہ غلطی پوری ملت اور آئندہ نسل کے لیے خطرناک نمونہ بن سکتی ہے اس لیے اس کی سزا بھی خدا کے ہاں دگنی چوگنی رکھی گئی ہے۔ اسی طرح نیکی کا معاملہ ہے چونکہ ذمہ دار افراد کی نیکی نتائج و اثرات کے لحاظ سے دور رس ہوتی ہے اس لیے خدا کے ہاں اس کی جزا بھی بے پایاں ہے۔

اللہ تعالیٰ کی یہی سنت ازواج مطہراتؓ کے معاملہ میں بھی کارفرما ہے۔ ان آیات میں ازواج مطہرات کو مخاطب کرتے ہوئے تاکید کی گئی ہے کہ ان کے اعمال و اخلاق اعلیٰ ترین معیار کے ہونے چاہئیں۔

(۲) آیت ۲ میں معیاری خاتون کے دو نمایاں وصف بیان کئے گئے ہیں:

(الف) اللہ اور رسول کی فرمانبرداری۔

(ب) عمل صالح کا اہتمام۔

یہاں عمل صالح سے پہلے اللہ اور رسول ﷺ کی اطاعت پر زور دے کر واضح کر دیا گیا ہے کہ کوئی کام خواہ اہل وطن، سوسائٹی یا برادری کی نگاہ میں کتنا ہی اچھا ہو لیکن اگر وہ اللہ اور اس کے رسول ﷺ کی اطاعت کے ماتحت نہیں کیا گیا ہے تو خدا کے ہاں اس کی کوئی قیمت نہیں ہے:

يَا أَيُّهَا النَّبِيُّ لَسْتَ كَأَخِيذٍ مِنَ النِّسَاءِ إِنْ اتَّقَيْتُنَّ فَلَا تَحْزَنَنَّ بِالَّذِي أُولِيَ اللَّهُ الْبَاطِلَ الْأُولَىٰ وَ أَقَمْنَا الصَّلَاةَ وَآتَيْنَا الزَّكَاةَ وَ أَطَعْنَا اللَّهَ وَرَسُولَهُ إِنَّ اللَّهَ لِيُذِيبَ عَنْكُمْ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا وَادْعُوا إِلَىٰ مَا تُبْغُونَ فِي بُيُوتِكُمْ مِنَ الْإِبْتِغَاءِ إِنَّ اللَّهَ كَانَ لَبَاسًا خَبِيرًا

(سورۃ الاحزاب: ۳۱-۳۲)

”اے نبی ﷺ کی بیویو! تم عام عورتوں کی طرح نہیں ہو اگر تم تقویٰ اختیار کرو (تو اس تقویٰ کا تقاضا یہ ہونا چاہیے کہ) تمہاری گفتگو میں اوج نہ ہو (کہ کہیں ایسا نہ ہو کہ) جس کے دل میں کھوٹ ہے وہ کوئی امیہ باندہ بیٹھے۔ (گفتگو کرتے وقت) سنجیدہ اور بھلی بات منہ سے نکالو اپنے گھر والوں کی رہو اور قدیم جاہلی دور کی طرح بن سنو کر باہر نہ کھڑو نماز قائم کرو زکوٰۃ دو اور اللہ اور اس کے رسول ﷺ کی اطاعت کرتی رہو بس اللہ چاہتا ہے کہ تم سے ناپاکی دھو دے اور تمہیں طہارت، نظافت سے خوب اچھی طرح نوازے اور جو کچھ اللہ (قرآن) کی آیات اور حکمت (سنت) میں سے تمہارے گھروں میں پڑھا جاتا ہے اسے یاد رکھو، بلاشبہ اللہ تعالیٰ باریک بین خبردار ہے۔“

ان آیات میں ایک معیاری خاتون کی خصوصیات پیدا کرنے کے لیے مندرجہ

ذیل ہدایات دی گئی ہیں:

- ۱۔ اگر کبھی بوقت ضرورت کسی اجنبی مرد سے گفتگو کرنی پڑے تو آواز میں لوج اور نرمی نہیں ہونی چاہیے۔
- ۲۔ گفتگو کا انداز بھلا اور سنجیدہ رکھا جائے۔
- ۳۔ عورت کا اپنا اصل مقام اس کا گھر ہے۔ گھر سے باہر کسی ضرورت کی بنا پر ہی نکل سکتی ہے لیکن اس صورت میں بھی بناؤ سنگھارا اور شوخ نگاہی کے بجائے سادگی اور شرم و حجاب کا دامن تھامے رکھنا لازمی ہے۔



گھر سے نکلنے کے آداب

آنحضرت ﷺ نے ارشاد فرمایا:

((لا تمنعوا اماء الله مساجد الله وليخرجن وهن ثملات، وفي

رواية بيتهن خير لهن)) (تفسير ابن کثر ج ۳ ص ۴۸۲ ابو داؤد)

”اللہ کی بندویوں کو اللہ کی مسجدوں سے نہ روکو، انہیں چاہیے کہ وہ (زیبت و آرائش کا اظہار کئے بغیر) سادہ ہیئت میں گھروں سے نکلیں۔ ایک روایت میں ہے کہ گھران کے لیے زیادہ بہتر ہیں۔“

اس حدیث میں اجتماعی زندگی کے ساتھ ساتھ شرم و حیا کے تقاضوں کو بھی ملحوظ رکھا گیا ہے۔ اسلام میں اجتماعی زندگی کو جو اہمیت حاصل ہے اس کا تقاضا تھا کہ مسلم خواتین دینی اجتماعات اور نماز باجماعت سے بالکل ہی بے تعلق نہ رہیں۔ اس لیے مردوں کو کہا جا رہا ہے کہ وہ عورتوں کی نیک خواہش کے راستہ میں رکاوٹ نہ بنیں لیکن اس کے ساتھ ہی اگر عورتوں کو اس سلسلہ میں کھلی چھٹی دیدی جائے تو بہت سے فتنے بھی سر نکال سکتے ہیں اس لیے فرمایا کہ عورتوں کے لیے گھروں میں نماز کا اہتمام زیادہ بہتر ہے۔

ابوموسیٰؓ سے روایت ہے کہ رسول اللہ ﷺ نے فرمایا:

((كل عين زانية و ان المرأة اذا استعطرت فمرت بالمجلس فہی

کذا و کذا، یعنی زانیہ)) (ترمذی)

”ہر نگاہ (جو کسی اجنبی عورت کی طرف اٹھے) بدکار ہے (اسی طرح) وہ عورت جو خوشبو مہکاتے ہوئے (مردوں کی) مجلس سے گزرے وہ ایسی اور ایسی ہے یعنی (وہ بھی) بدکردار ہے۔“

اس روایت سے اندازہ ہو سکتا ہے کہ اسلام نے عورتوں کے لیے بناؤ سنگھار اور خوشبو سے معطر ہو کر باہر نکلنے کو کس قدر شدت سے ناپسند کیا ہے۔ ساتھ ہی یہ بھی واضح ہوتا ہے کہ جب عورتوں پر نماز جیسی اہم عبادت کو مسجد میں ادا کرنے کے بارے میں اتنی شدید پابندیاں عائد کی گئی ہیں تو دوسرے مشاغل کے لیے گھر سے باہر نکلنے کے سلسلہ میں اسلامی شریعت کتنی سخت گیر ہوگی۔



مسلم معاشرہ میں خواتین کا اعزاز و احترام

اسلام سے قبل عورتوں کی کیا حالت تھی، ان کے حقوق کس طرح پامال ہوتے تھے اور ان پر ظلم و ستم کے کیسے کیسے پہاڑ ڈھائے جاتے تھے۔ یہ ایک ایسی داستان ہے جو کسی پڑھے لکھے انسان سے مخفی نہیں ہے۔

اس لیے تاریخ کے اس پہلو سے صرف نظر کرتے ہوئے ذیل کی تفصیلات میں یہ بتانے کی کوشش کی گئی ہے کہ ایک مسلم معاشرہ میں شریعت نے خواتین کا کیا اعزاز و اکرام بخشا ہے اور کون کون سے ایسے حقوق عطا کئے ہیں جو ان کی فطرت اور شرافت و عزت کے عین مطابق ہیں۔

باہمی تعلقات اور قرابت کے لحاظ سے عورت کے چار رشتے نمایاں ہیں:
ماں، بہن، بیوی، بیٹی۔

ان چاروں قریبی اور اہم رشتوں کے بارے میں قرآن و سنت کے احکام و ہدایات درج ذیل ہیں:
ماں کا مقام:

﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصْلُ فِيهِ عُمَرٍ إِنِ اشْكُرْ لِي وَلِوَالِدَيْكَ إِلَىٰ الْمَصِيرِ﴾ (سورہ لقمان)

”ہم نے انسان کو اس کے والدین کے بارے میں (حسن سلوک) کا حکم دیا ہے، اس کی ماں نے کمزوری پر کمزوری برداشت کرتے ہوئے حمل کی مدت پوری کی اور اس کا دودھ چھڑانا دو سال میں ہے۔ (یہ اس لیے ہے کہ) میرا اور اپنے والدین کا شکر ادا کرے۔“

﴿وَوَضَّيْنَا لِلنَّاسِ إِلَى الدَّيْرِ إِسْخَانًا حَمَلَتْهُ أُمُّهُ كُرْهًا وَوَضَعَتْهُ كُرْهًا وَحَمَلُهُ وَفِصْلُهُ ثَلَاثُونَ شَهْرًا﴾ (سورة الاحقاف: ۱۵)

”ہم نے انسان کو والدین کے ساتھ اچھے برتاؤ کا حکم دیا ہے اس کی ماں نے اسے مشقت کے ساتھ حمل میں رکھا اور مشقت و تکلیف کے ساتھ اس کو جنا، حمل اور دودھ چھڑانے تک کا زمانہ (کم از کم) تیس ماہ ہے۔“
ان دونوں آیات میں والدین کے ساتھ حسن سلوک کی تاکید کی گئی ہے لیکن ماں کا ذکر اس انداز میں ہوا ہے کہ صاف معلوم ہوتا ہے کہ اس کا حق باپ سے کئی گنا بڑھا ہوا ہے۔
اسی کی تشریح ذیل کی حدیث میں ملتی ہے:

((عن ابی ہریرۃ ان رجلاً جاء الی رسول اللہ ﷺ فقال یا رسول اللہ من احق الناس بحسن صحابتی ؟ قال امک۔ قال ثم من ؟ قال امک۔ قال ثم من ؟ قال امک۔ قال ثم من ؟ قال ابوک وفي رواية ثم ادناک)) (بخاری، مسلم)

”حضرت ابو ہریرہ رضی اللہ عنہ سے روایت ہے کہ آنحضور ﷺ کی خدمت میں ایک شخص حاضر ہوا ان سے سوال کیا کہ لوگوں میں سب سے زیادہ حسن رفاقت کا حقدار کون ہے؟ آپؐ نے فرمایا تیری ماں، اس نے دوبارہ پوچھا۔ آپؐ نے فرمایا تیری ماں۔ پھر اس نے سہ بارہ دریافت کیا، آپؐ نے ارشاد فرمایا تیری ماں، پھر اس کے چوتھی بار پوچھنے پر آپؐ نے فرمایا تیرا باپ اور ایک روایت میں ہے کہ اس کے بعد آپؐ نے فرمایا پھر دوسرے قریبی رشتہ دار (حسب مراتب)“

مقدم بن معدی کربؒ سے روایت ہے کہ رسول اللہ ﷺ نے فرمایا اللہ تعالیٰ تمہیں تمہاری ماؤں کے بارے میں حسن سلوک کا حکم دیتا ہے۔ یہ الفاظ آپؐ نے تین بار دہرائے اس کے بعد فرمایا پھر اقرب فالاقرب کا خیال رکھو۔

(الادب المفرد للبخاری، مسند احمد)

ابورمہ سے روایت ہے کہ میں ایک مرتبہ آپ کی خدمت میں حاضر ہوا آپ فرما رہے تھے ”اپنی ماں سے اپنے باپ سے اپنی بہن سے اپنے بھائی سے اور دوسرے رشتہ داروں سے حسب مراتب اچھا سلوک کرو۔“ (مسند احمد ابو داؤد)

اس حدیث میں نہ صرف یہ کہ ماں کا ذکر باپ سے پہلے ہے بلکہ بہن کا ذکر بھی بھائی پر مقدم رکھا گیا ہے۔

یوں تو روایات میں عام طور پر والدین کی نافرمانی سے روکا گیا ہے لیکن بعض احادیث میں صریح طور پر ماں کا ذکر ہے۔

صحیح بخاری کی روایت ہے کہ آپؐ نے فرمایا:

((ان الله حرم عليكم عقوق الامهات))

”بلاشبہ اللہ تعالیٰ نے تم پر اپنی ماؤں کی نافرمانی حرام ٹھہرائی ہے۔“

یہ اعزاز و اکرام صرف حقیقی ماں ہی کے لیے مخصوص نہیں ہے بلکہ رضاعی ماں بھی اس عزت و توقیر کی مستحق ہے۔ ایک روایت میں ہے کہ آپؐ کے پاس ایک عورت آئی آپؐ اس کے اعزاز کے لیے کھڑے ہو گئے اور بیٹھنے کے لیے اپنی چادر بچھادی۔ لوگوں نے بعد میں بتلایا کہ یہ آپؐ کی رضاعی ماں ہیں۔ (الادب المفرد)



بہن اور بیٹی کا مقام

((عن ابی سعید الخدری قال قال رسول اللہ ﷺ من كان له ثلث بنات او ثلث اخوات او بنتان او اختان فاحسن صحبتھن واتقى الله فيھن دخل الجنة و فی رواية لابى داؤد فادبھن واحسن اليھن وزوجھن فله الجنة)) (ترمذی، ابوداؤد)

”ابوسعید خدری سے روایت ہے کہ رسول اللہ ﷺ نے فرمایا جس کے ہاں تین لڑکیاں یا تین بہنیں ہوں یا دو لڑکیاں یا دو بہنیں ہو پھر اس نے ان کے ساتھ اچھا سلوک کیا اور ان کے (حقوق) کے بارے میں خدا سے ڈرتا رہا تو وہ جنت میں داخل ہوگا۔ ابوداؤد کی روایت میں مزید الفاظ ملتے ہیں پھر اس نے ان کو ادب سکھایا ان سے حسن سلوک سے پیش آیا اور ان کا نکاح کر دیا تو اس کے لیے جنت ہے۔“

بہن اگر عمر میں بڑی ہے تو وہ ماں کے حکم میں ہے، اس کا ادب و احترام قریب قریب اسی انداز پر ہونا چاہیے جیسا کہ حدیث سے معلوم ہوتا ہے اور اگر عمر میں چھوٹی ہے تو بھائی کے لیے ضروری ہے کہ تعلیم و تربیت اور عام برتاؤ میں ان کا اسی طرح لحاظ رکھے جس طرح ایک باپ اپنی بیٹی کا رکھتا ہے۔

حضرت عائشہؓ سے روایت ہے فرماتی ہیں کہ ایک عورت اپنی دو لڑکیاں ہمراہ لیے ہوئے میرے پاس آئی اس نے کچھ کھانے کو مانگا، میرے پاس صرف ایک کھجور تھی وہی میں نے اس کے ہاتھ پر رکھ دی۔ اس عورت نے کھجور اپنی دونوں لڑکیوں میں تقسیم کر دی اور خود اس میں کچھ بھی نہ چکھا۔

یہ واقعہ بعد میں جب حضرت عائشہؓ نے آنحضور ﷺ کو سنایا تو آپؐ نے فرمایا:
 من ابتلى من هذه البنات بشئى فاحسن اليهن كن له مترا من النار۔

”جو شخص لڑکیوں کے معاملہ میں آزمایا جائے یعنی اس کے ہاں لڑکیاں پیدا ہوں اور پھر وہ ان کے ساتھ حسن سلوک سے پیش آئے تو یہ لڑکیاں قیامت کے دن اس کے لیے آگ کے شعلوں سے آڑ بن جائیں گی۔“

اس روایت میں لڑکیوں کو ابتلاء اور آزمائش اس لیے قرار دیا گیا ہے کہ اسلام سے قبل لڑکیوں کی پیدائش میں انتہائی عار اور شرم محسوس کی جاتی تھی۔ بعض قبائل تو اس معاملہ میں اتنے سنگ دل تھے کہ لڑکیوں کو زندہ درگور کر دینے میں بھی ان کو تامل نہ ہوتا تھا۔

قرآن نے ان کی سنگ دلی کا نقشہ ان الفاظ میں کھینچا ہے:-

﴿إِذَا بُشِّرَ أَحَدُهُم بِالْأُنْثَىٰ ظَلَّ وَجْهُهُ مُسْوَدًّا وَهُوَ كَظِيمٌ يَتَوَارَىٰ مِنَ الْقَوْمِ مِنْ سُوءِ مَا بُشِّرَبِهِ أَيُمْسِكُهُ عَلَىٰ هُونٍ أَمْ يَدُسُّهُ فِي التُّرَابِ ۗ﴾

(سورہ نحل: ۵۸-۵۹)

”جب ان میں سے کسی کو لڑکی ہونے کی بشارت ملتی ہے تو اس کا چہرہ غم اور غصے کے مارے سیاہ پڑ جاتا ہے۔ اس بری خبر کو سن کر وہ لوگوں سے چھپتا پھرتا ہے (اور سوچتا ہے) کہ اسے ذلت کے ساتھ قبول کرے یا اسے مٹی کے ڈھیر میں دفن دے۔“

یا تو نفرت کا یہ حال تھا یا پھر اسلامی تعلیم کے عام ہونے اور مسلم معاشرہ کے وجود میں آنے کے بعد دنیا نے یہ منظر بھی دیکھا کہ جب رسول اللہ ﷺ نے کھڑے میں عمرے سے فارغ ہو کر مکہ سے واپسی کا ارادہ کیا تو حضرت حمزہؓ کی یتیم بچی چچا چچا کہتی ہوئی آن پہنچی، حضرت علیؓ نے آگے بڑھ کر اسے گود میں لے لیا۔

اس موقع پر حضرت علیؓ، زید بن حارثہؓ اور جعفر بن ابی طالب کے درمیان نزاع

برپا ہوا کہ اس یتیم بچی کی پرورش اور تعلیم و تربیت کی ذمہ داری کا شرف کسے حاصل ہو؟
 حضرت علیؑ نے دلیل پیش کی چونکہ میں نے اسے آگے بڑھ کر گود میں لے لیا ہے
 اور یہ میرے چچا کی لڑکی ہے اس لیے اس کی پرورش کا میں زیادہ حق دار ہوں۔ حضرت
 جعفرؓ نے فرمایا یہ میرے چچا کی لڑکی ہے اور اس کی خالہ میرے گھر میں ہے اس لیے یہ
 لڑکی مجھے ملنی چاہیے۔ زیدؓ بن حارثہ نے کہا کہ یہ میرے بھائی حضرت حمزہؓ کی لڑکی ہے
 اس کی پرورش کا حق مجھے ملنا چاہیے (یہ انھوں نے اس لیے کہا کہ زیدؓ بن حارثہ اور
 حضرت حمزہؓ کے درمیان آپؐ نے مواخاۃ اور بھائی چارہ قائم کیا تھا)
 آپؐ نے یہ کہتے ہوئے کہ خالہ ماں کی جگہ ہوتی ہے لڑکی حضرت جعفرؓ کے حوالے
 کر دی۔

یہ ہے اسلامی تعلیم کا وہ انقلاب انگیز اثر کہ بچی اپنی نہیں بلکہ دوسرے کی یتیم لڑکی
 پالنے کے لیے مسلمان آپس میں ایک دوسرے سے سبقت لے جانا چاہتے ہیں۔ واضح
 رہے کہ اس روایت سے خالہ کا مقام بھی متعین ہو جاتا ہے ماں کی عدم موجودگی میں اس
 کا مرتبہ بھی ماں ہی کے برابر ہے۔



بیوی کی حیثیت

قرآن میں ارشاد ہے:

﴿وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَىٰ أَنْ تَكْرَهُوا شَيْئًا وَيَجْعَلَ

اللَّهُ فِيهِ خَيْرًا كَثِيرًا﴾ (سورة النساء:)

”ان کے ساتھ حسن سلوک سے پیش آؤ، اگر وہ تمہیں ناپسند ہوں تو ہو سکتا ہے کہ جس چیز کو تم ناپسند کرتے ہو اللہ تعالیٰ اس چیز میں خیر کثیر پیدا کر دے۔“
﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ﴾

(سورة البقرة: پ ۲)

”عورتوں کے لیے معروف (انصاف) کے مطابق وہی حقوق ہیں جو ان پر (مردوں کی طرف سے) عائد ہوتے ہیں۔ ہاں مردوں کو ان پر ایک گونہ برتری حاصل ہے، یہ برتری بھی دو امور کی بناء پر ہے۔“

- ۱۔ مرد میں کچھ ایسی فطری صلاحیتیں اور توانائیاں اللہ تعالیٰ نے رکھی ہیں کہ جن کا تقاضا ہے کہ قوامیت، نگرانی اور عاقلی انجمن کی صدارت کی ذمہ داری مرد کو سونپی جائے۔
- ۲۔ عورت کے نان، نفقہ، مہر اور گھر کی دوسری ضروریات کے پورا کرنے کا بوجھ بھی مرد پر ہی ڈالا گیا ہے۔

حضرت عائشہؓ سے روایت ہے کہ رسول اللہ ﷺ نے فرمایا:

((ان من اکمل المومنین ایماناً احسنهم خلقاً والطفهم باہله))

(ترمذی)

”مومنوں میں سے کامل ترین مومن وہ ہے جو اخلاق میں بہتر ہے اور اپنی

بیوی سے لطف و مہربانی سے پیش آتا ہے۔“

ایک اور روایت میں آپؐ نے فرمایا:

((خیر کم خیر کم لا ھلہ وانا خیر کم لا ھلی)) (دارمی)

”یعنی تم میں بہتر وہ ہے جو اپنی بیوی کے لیے بہتر ہے (پھر آپؐ نے اپنا

نمونہ پیش کرتے ہوئے فرمایا) اور میں تم میں سے سب سے زیادہ اپنے

گھر والوں کے لیے بہتر ہوں۔“

حضرت ابوہریرہؓ سے روایت ہے۔ رسول اللہ ﷺ نے فرمایا:

((لا یفرک مومن مومنہ ان کبرہ منها خلقاً رضی منها اخر))

(صحیح مسلم)

”کوئی مومن مرد اپنی مومن بیوی سے بغض نہ رکھے اگر وہ اس کی ایک

عادت کو ناپسند کرتا ہے تو ہو سکتا ہے کہ اس کی کوئی دوسری عادت اسے پسند

آجائے۔“

یعنی یہ تو ناممکن ہے کہ ایک عورت سراپا محاسن ہی ہو اس میں عیب و ہنر دونوں ہی

پائے جاسکتے ہیں۔ اس لیے مرد کی نگاہ صرف خامیوں اور کمزوریوں ہی پر نہ ہو بلکہ اس

کے ساتھ اس کی خوبیاں بھی سامنے رہنی چاہئیں۔ اسی قسم کی ہدایت آپؐ نے عورتوں کو

بھی مخاطب کرتے ہوئے فرمائی ہے (یعنی شوہر کے عیوب اور خامیاں ہی پیش نظر نہ

رہیں بلکہ اس کے محاسن اور دوسرے احسانات کا اعتراف بھی ضروری ہے۔)

مذکورہ بالا احادیث کے علاوہ عام انداز میں بھی آپؐ نے عورتوں کے ساتھ خیر

خواہی اور بھلائی سے پیش آنے کی تاکید فرمائی ہے۔

حجتہ الوداع کے موقع پر جہاں آپؐ نے بہت سے اہم مسائل کا ذکر فرمایا وہاں

آپؐ نے یہ بھی ارشاد فرمایا:

((الا واستوصوا بالنساء خیراً فانما هن عوان فی ایدیکم))

(ابن ماجہ، باب النکاح)

”سنو! عورتوں کے ساتھ حسن سلوک سے پیش آؤ، تمہارے ہاتھ میں اسیر ہیں۔“

اس ارشاد میں عورتوں کو قیدیوں کے ساتھ تشبیہ اس معنی میں دی گئی ہے کہ مردان کی عزت و ناموس کا محافظ ہے اور اس کے نان نفقہ کا ذمہ دار ہے۔ ایک مرتبہ خواتین کا ایک گروہ آنحضورؐ کی خدمت میں حاضر ہوا اور مردوں کی سختی اور زیادتی کی شکایت کی۔ تو آپؐ نے فرمایا:

لیس اولفک بخیار کم

یعنی اس قسم کے لوگ معاشرہ میں اچھے افراد شمار نہیں ہو سکتے۔ مذکورہ بالا تمام آیات و روایات سے اندازہ ہو سکتا ہے کہ مسلم معاشرہ میں عورت کا مقام کیا ہے اگر صحیح معنی میں اسلامی سوسائٹی وجود میں آجائے تو عورتوں کی موجودہ منظریت کی حالت یکسر تبدیل ہو سکتی ہے۔



چند عمومی ارشادات نبوی ﷺ

عقلمند کون ہے؟:

((عن شداد بن اوس قال قال رسول الله ﷺ الكيس من دان نفسه وعمل لما بعد الموت والعاجز من اتبع نفسه هواها وتمنى على الله)) (رواه الترمذی 'مشکوۃ')

”شداد بن اوسؓ سے روایت ہے کہ انھوں نے کہا رسول اللہ ﷺ نے فرمایا عقلمند وہ ہے جس نے اپنے نفس سے محاسبہ کیا اور موت کے بعد کی زندگی کے لیے عمل کیے اور عاجز (بے ہمت) وہ ہے جس نے اپنے نفس کو خواہشات کا تابع کر دیا اور اللہ سے (فضل و کرم کی) امیدیں باندھ لیں۔“

مومن کی پہچان:

((عن ابی سعید عن النبی صلی اللہ علیہ وسلم قال مثل المومن و مثل الایمان کمثل الفرس فی اخیتہ یجول ثم یرجع الی اخیتہ وان المومن یسهو ثم یرجع الی الایمان فاطعموا طعامکم الاتقیاء واولوا معروفکم المومنین)) (رواه البیہقی 'مشکوۃ')

”ابوسعید خدریؓ سے روایت ہے کہ رسول اللہ ﷺ نے فرمایا مومن اور ایمان کی مثال اس گھوڑے کی سی ہے جو بھوننے کی طرف اوثا ہے اسی طرح مومن سے بھی بھول چوک ہو جاتی ہے اور پھر وہ ایمان کی طرف لوٹ آتا ہے اپنا کھانا نیکو کار لوگوں کو کھلاؤ اور اپنے احسان سے مومنوں کو نوازو۔

چار بیش بہا چیزیں:

((عن ابن عباس ان رسول الله ﷺ قال اربع من اعطيهن اعطى خيرا الدنيا والاخرة "قلب شاكر و لسان ذاكر و بدن على البلاء صابر و زوجة لا تبغيه خوفا في نفسها ولا ماله"))

(البیهقی، مشکوٰۃ)

حضرت ابن عباسؓ سے روایت ہے کہ رسول اللہ ﷺ نے فرمایا کہ چار چیزیں جسے میسر آگئیں اسے دنیا اور آخرت کی بھلائی حاصل ہوگی (۱) شکر گزار دل (۲) خدا کو یاد کرنے والی زبان (۳) مصیبت پر صبر کرنے والا بدن (۴) ایسی بیوی جو اپنے نفس اور شوہر کے مال میں خیانت نہیں کرتی۔

خطبہ نکاح کی تشریح

الحمد لله نحمده و نستعينه و نستغفره و نومن به و نتوكل عليه
و نعوذ بالله من شرور انفسنا و من سيات اعمالنا من يهده الله
فلا مضل له و من يضلل الله فلا هادي له و نشهد ان لا اله الا الله و
نشهد ان محمداً عبده و رسوله۔

ہر قسم کی حمد و ثناء اللہ کے لیے خاص ہے۔ ہم اس کی تعریف کرتے ہیں اس سے
مدد چاہتے ہیں اس سے مغفرت طلب کرتے ہیں اور ہم اللہ تعالیٰ کے سہارے اپنے
نفس کی شرارتوں اور برے اعمال سے پناہ مانگتے ہیں۔ جسے اللہ راہ دکھائے اسے کوئی
گمراہ نہیں کر سکتا اور جس پر اللہ تعالیٰ ہدایت کے دروازے بند کر دے اسے کون راہ دکھا
سکتا ہے میں گواہی دیتا ہوں کہ نہیں کوئی الہ مگر اللہ اور میں گواہی دیتا ہوں کہ محمد ﷺ اس
کے بندے اور اس کے رسول ہیں۔

بسم الله الرحمن الرحيم

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾

(آل عمران)

اے ایمان والو! اللہ سے ڈرو جیسا کہ اس سے ڈرنے کا حق ہے اور تمہاری
موت نہ ہو مگر اسلام کی حالت میں۔

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا

وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ

اللَّهُ كَانَ عَلَيْكُمْ رَقِيبًا﴾ (النساء: ۱)

”اے لوگو! اپنے رب سے ڈرو جس نے تم کو ایک جان سے پیدا کیا اور اس سے ان کا جوڑا بنایا اور ان دونوں سے بہت سے مرد اور عورتیں (دنیا میں) پھیلا دیئے۔ اللہ سے ڈرو جس کے ذریعے تم آپس میں ایک دوسرے سے سوال کرتے ہو اور قراتوں کا خیال رکھو بے شک اللہ تعالیٰ تم پر نگران اور خبردار ہے۔“

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا يُصْلِحْ لَكُمْ أَعْمَالَكُمْ وَ يُغْفِرْ لَكُمْ ذُنُوبَكُمْ وَاللَّهُ وَرَسُولُهُ فَقَدْ فَازَ فَوْزًا عَظِيمًا﴾

(سورہ احزاب: ۷۱)

”مسلمانو! اللہ سے ڈرو اور سیدھی بات کہو (ایسا کرو گے تو) اللہ تعالیٰ تمہارے اعمال کی اصلاح فرمائے گا اور تمہارے گناہوں کو بخش دے گا“ اور جس نے اللہ اور اس کے رسول کا کہا مانا بلاشبہ اس نے بڑی کامیابی حاصل کی۔“

تشریح: ان آیات میں پانچ اہم بنیادوں کی طرف توجہ دلائی گئی ہے جن پر اسلامی معاشرہ قائم ہوتا ہے۔
۱۔ تقویٰ:

یعنی تعلق باللہ اور آخرت کی باز پرس کے خوف سے دل میں ایسی کیفیت کا پیدا ہو جانا جس کی وجہ سے بدی سے شدید نفرت اور نیکی کے لیے انتہائی لگن اور تڑپ پیدا ہو جائے۔ دراصل یہی تقویٰ مرد و عورت دونوں کو انصاف، دیانت اور حسن سلوک پر ابھارتا ہے اور ظلم، خیانت اور بدسلوکی سے باز رکھتا ہے۔

عام طور پر صرف ظاہری نقش و نگار کی اصلاح و آرائش کو تقویٰ سمجھا جاتا ہے۔ حالانکہ اصل تقویٰ اور دین داری یہ ہے کہ ایک مسلمان کے اخلاق، معاملات اور گھریلو زندگی کے شب و روز دین کے سانچے میں ڈھل جائیں۔

خرشہ بن حر سے روایت ہے کہ ایک مرتبہ حضرت عمرؓ کی مجلس میں ایک آدمی نے کسی

معاملہ میں گواہی دی حضرت عمرؓ نے فرمایا ”میں تمہیں نہیں پہچانتا“ کسی ایسے شخص کو لاؤ جو تمہارا تعارف کرا سکے۔“ مجلس میں سے ایک شخص نے کہا ”میں اسے پہچانتا ہوں۔“ حضرت عمرؓ نے سوال کیا۔ ”تم اس کو کس طرح پہچانتے ہو؟“ اس نے جواب دیا ”یہ بہت ہی ثقہ اور صاحب فضل و کمال ہے“ اس کے جواب میں حضرت عمرؓ نے تقویٰ، صالحیت اور دین داری کے تین معیار پیش کیے:-

۱۔ حضرت عمرؓ نے سوال کیا۔ کیا وہ تمہارا قدیمی ہمسایہ ہے کہ جس کے شب و روز اور جس کی آمد و رفت اور حرکات و سکنات سے تم بخوبی باخبر ہو۔ اس نے جواب دیا ”نہیں۔“

۲۔ حضرت عمرؓ نے تقویٰ کی دوسری کسوٹی پیش کرتے ہوئے فرمایا ”کیا کبھی سفر میں اس کے ساتھ رہے ہو؟ کیونکہ اس موقع پر انسان کے اخلاق و کردار کھل کر سامنے آ جاتے ہیں“ اس نے جواب دیا ”نہیں“

۳۔ حضرت عمرؓ نے تقویٰ کا تیسرا معیار اور بڑا اہم معیار پیش کرتے ہوئے سوال کیا۔ کیا کبھی اس سے روپے پیسے کے لین دین کا سابقہ پیش آیا ہے؟ کیونکہ یہ مالی معاملات ایسی کسوٹی ہیں جن سے انسان کا زبہ و تقویٰ ناپا جاسکتا ہے۔“ اس نے جواب دیا ”نہیں“

حضرت عمرؓ نے فرمایا ”پھر تم کیسے کہتے ہو کہ میں اسے پہچانتا ہوں اور اس کے نیک ہونے کی گواہی دیتا ہوں، جاؤ کسی دوسرے شخص کو لاؤ۔ (سنن بیہقی)

۲۔ اسلام و اطاعت:

یعنی زندگی کے تمام انفرادی اور اجتماعی معاملات میں انسان اپنے آپ کو غیر مشروط طور پر خدا کے حوالے کر دے اور ہر کام میں اپنی مرضی کو خدا کی مرضی کے تابع بنادے۔

۳۔ رشتہ داری کا لحاظ:

یعنی قرابت داروں کے حقوق کی نگہداشت کی جائے ان سے اچھا برتاؤ رکھا

جائے اور ان کی تمام ذمہ داریوں کو پورا کیا جائے جو قرابت کی بناء پر عائد ہوتی ہیں۔
۴۔ قول سدید:

یعنی ہر وہ بات اور قول و قرار جس کی بنیاد راستی، عدل اور دیانت پر ہو۔ نکاح کے موقع پر اس آیت کی تلاوت میں یہ حکمت معلوم ہوتی ہے کہ میاں بیوی دونوں کو ایجاب و قبول کے وقت اپنے فرائض اور ذمہ داریوں کا پورا پورا احساس ہو۔

۵۔ تمام دنیا کے باشندے ایک باپ اور ماں کی اولاد ہیں۔ اس حقیقت کے بیان میں یہ لطیف اشارہ ہے کہ رشتہ کرتے وقت کنبہ، برادری اور قومیت کا سوال نہ اٹھایا جائے۔ تمام انسان ایک ہی کنبے کے افراد ہیں اس معاملے میں انتخاب و ترجیح کا معیار صرف تقویٰ اور نیکی ہے۔ قرآن حکیم میں ارشاد ہے:

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ إِنَّ اللَّهَ عَلِيمٌ خَبِيرٌ﴾ (سورہ حجرات: ۱۳)

اے لوگو! ہم نے تمہیں ایک مرد اور عورت سے پیدا کیا ہے اور تمہیں (مختلف) قومیتوں اور قبائل میں تقسیم کر دیا ہے تاکہ آپس میں پہچان ہو سکے۔ (لیکن) اللہ تعالیٰ کے نزدیک تم میں سب سے زیادہ مقبول وہی ہے جو تم میں سب سے زیادہ خدا سے ڈرنے والا ہے۔ بے شک اللہ جاننے والا اور باخبر ہے۔

ایک اور حدیث میں ارشاد ہے:

((عن ابی ہریرۃ قال قال رسول اللہ ﷺ تنکح المرأة لاربعة لمالها وجمالها لحسبها ولدینہا فاظفر بذات الدین تربت یداک)) (بخاری، مسلم، مشکوٰۃ، کتاب النکاح، ص ۲۳۹)

”حضرت ابو ہریرہؓ سے روایت ہے کہ رسول اللہ ﷺ نے فرمایا عورت سے نکاح چار چیزوں کے باعث کیا جاتا ہے۔ مال، حسن و جمال، خاندانی شرافت اور دینداری۔ آپؐ نے فرمایا دین والی کو اختیار کرو تم خوب خوش

حال اور خوش و خرم رہو گے۔“

مذکورہ بالا بنیادوں کی حفاظت اور پابندی سے ہی نکاح کے اولین اور اہم مقاصد حاصل ہو سکتے ہیں۔
نکاح کے مقاصد:

اسلام میں نکاح کا اہم ترین مقصد یہ ہے کہ مرد اور عورت دونوں کی عصمت و عفت ہر قسم کی بے حیائی اور بد اخلاقی کے جرائم سے محفوظ ہو جائے۔ قرآن حکیم میں شادی شدہ مرد کو محسن اور شادی شدہ عورت کو محسنہ کہا گیا ہے۔ محسن حصن سے بنا ہے جس کے معنی قلعے کے ہیں، مطلب یہ ہوا کہ مرد نکاح کے ذریعے عصمت کی حفاظت کے لیے قلعہ تعمیر کرتا ہے اور عورت اپنی آبرو کے تحفظ کے لیے اس میں پناہ لیتی ہے۔ نکاح سے اگر یہ مقصد حاصل نہ ہو تو پھر اس بندھن کا ٹوٹ جانا ہی دونوں کے لیے بہتر ہے۔

مرد و عورت کے درمیان محبت و الفت اور سکون و اطمینان کی خوشگوار فضا پیدا ہوا و رجب مرد معاشی الجھنوں اور کاروباری ہنگاموں سے فارغ ہو کر گھر لوٹے تو ایک گوشہ سکون و عافیت اسے میسر آ سکے۔ قرآن حکیم میں ارشاد ہے:

﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً﴾ (سورہ روم: ۲۱)

”اور خدا کی نشانیوں میں سے ہے کہ اس نے تم ہی میں سے تمہارے لیے جوڑے بنائے تاکہ تم ان سے سکون حاصل کر سکو اور تمہارے درمیان محبت و الفت ڈال دی۔“

لیکن اگر کوئی گھر امن و راحت اور محبت و الفت کی جنت بننے کی بجائے بے اعتمادی، بغض و عناد اور جنگ و جدل کی جہنم بن جائے تو پھر سرے سے نکاح کا مقصد ہی فوت ہو جاتا ہے۔ ایسی صورت میں اسلام مرد کو طلاق کا اختیار اور عورت کو طلاق کا حق دے کر اس قسم کے نکاح کی بیڑیوں کو توڑ ڈالنے کی اجازت دیتا ہے۔ ان مقاصد کے تعین کے ساتھ ساتھ قرآن حکیم نے مرد اور عورت کے حقوق اور ذمہ

دار یوں پر روشنی ڈالی ہے۔
مرد کی ذمہ داریاں:

۱۔ مہر عورت کا حق ہے جس کا ادا کرنا مرد پر لازم ہے۔

﴿وَاتُوا النِّسَاءَ صَدُقَتِهِنَّ نِحْلَةً﴾ (النساء: ۴)

”عورتوں کو ان کے مہر خوش دلی سے ادا کرو۔“

لیکن ساتھ ہی یہ بھی واضح رہے کہ اسلام مہر کے معاملہ میں فخر و نمائش اور غلو کو بہر حال ناپسند کرتا ہے۔

۲۔ نان و نفقہ کی ذمہ داری اسلام نے تقسیم کار کے اصول پر مرد اور عورت کا دائرہ عمل الگ الگ کر دیا ہے۔ عورت کا فرض ہے کہ وہ گھر میں رہتے ہوئے اولاد کی سیرت سازی کے کام کو پوری یکسوئی اور سکون قلب کے ساتھ انجام دے اور مرد کا فرض ہے کہ وہ معاشی ذمہ داریوں کا بار اپنے کندھوں پر اٹھائے لیکن نان و نفقہ کی مقدار کا فیصلہ عورت کی خواہش پر نہیں بلکہ مرد کی حیثیت و استطاعت کے مطابق ہونا چاہیے۔

۳۔ انصاف اور حسن معاشرت: عورتوں سے انصاف برتنے اور حسن سلوک سے پیش آنے کی تاکید قرآن و سنت میں نہایت شدت سے کی گئی ہے۔

(الف) ﴿وَعَاشِرُوهُنَّ بِالْمَعْرُوفِ﴾ (النساء: ۱۹)

”اور ان سے اچھا برتاؤ رکھو۔“

(ب) ﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ﴾

(البقرة:)

”اور عورتوں کے ویسے ہی حقوق ہیں جیسی ان پر ذمہ داریاں ہیں دستور کے مطابق اور مردوں کے لیے ان پر ایک درجہ (فوقیت) ہے۔“

(ج) ﴿وَلَا تَمْسُكُوهُنَّ ضَرَارًا لِّتَعْتَدُوا وَمَن يَفْعَلْ ذَلِكَ فَقَدْ ظَلَم

نفسه

”اور عورتوں کو ستانے اور ان پر ظلم توڑنے کے لئے نہ روک رکھو اور جو ایسا کرتا ہے بلاشبہ اس نے اپنی جان پر ظلم کیا۔“

یعنی مرد کا فرض ہے کہ وہ عورت کے حقوق کو ادا کرتے ہوئے اس کو اپنے گھر میں آباد رکھے ورنہ اس کو شریفانہ طور پر رخصت کر دے۔ یہ صورت قطعاً جائز نہیں کہ عورت کو معلق (آدھ میں لٹکا ہوا) چھوڑ دیا جائے۔

(د) حدیث میں ہے، حضرت محمد ﷺ نے فرمایا:

خیر کم خیر کم لا ہلہ وانا خیر کم لا ہلی

(سنن ابن ماجہ، کتاب النکاح، باب حسن معاشرۃ النساء)

”تم میں بہتر وہ ہے جو اپنی بیوی کے لیے بہتر ہے اور میں تم میں اپنے گھر والوں کے لیے بہتر ہوں۔“

اس روایت میں پارسائی اور نیکی کا ایک واضح معیار اور کھلی ہوئی کسوٹی بیان کی گئی ہے۔ ظاہر ہے کہ جو مرد اپنی شریک زندگی اور رفیقہ حیات سے نباہ نہیں کر سکتا اس سے کیسے توقع رکھی جاسکتی ہے۔ کہ وہ دوسروں سے ہمدردی اور سلوک سے پیش آئے گا۔ حضور اکرم ﷺ نے فرمایا:

((اکمل المومنین ایماناً احسنہم خلقاً و خیارہم خیارہم لنسائہم)) (ترمذی)

”یعنی مومنوں میں کامل تر مومن وہ ہیں جو اخلاق و کردار میں سب سے اچھا سلوک روا رکھتے ہیں اور ان میں سے سب سے بہتر وہ ہیں جو اپنی عورتوں کے معاملے میں اچھے ہیں۔“

ایک اور روایت میں ہے رسول اکرم ﷺ نے فرمایا:

لا یفرک مومن، مومنۃ ان کرہ منها خلقاً رضی منها اخر

(صحیح مسلم)

”یعنی کوئی مومن (شوہر) مومنہ (بیوی) سے بغض و نفرت نہ رکھے اگر اس

کی ایک عادت ناپسند ہے تو ہو سکتا ہے کہ اس کی دوسری خصلت پسند آجائے۔“

تشریح:

یہ ناممکن ہے کہ کوئی عورت سر تا پا عیب ہی عیب ہو، اگر اس میں کچھ خامیاں ہیں تو کچھ خوبیاں بھی ہوں گی۔ اس قسم کی صورت حال عورت کے ذہن میں مرد کے بارے میں رہنی چاہی۔ (جیسا کہ ایک حدیث سے معلوم ہوتا ہے) اس انداز فکر کو اپنا کر کسر و انکسار سے دونوں میاں بیوی اپنے باہمی تعلقات کو خوشگوار بنا سکتے ہیں۔

عورت کی ذمہ داریاں:

﴿فَالصَّبْرُ خَيْرٌ مِّنَ الْغَيْبِ﴾ (النساء)

”نیک عورتیں، فرمانبردار (اور) غیب کی محافظ ہیں۔“

اس آیت میں عورت کے دو اہم فرض بتلائے گئے ہیں:

۱۔ حفظ غیب: اس سے مراد وہ چیز ہے جو شوہر کی ہو اور اس کی غیر موجودگی میں عورت کے پاس بطور امانت رہے، اس میں شوہر کے نسب، عزت، مال، اولاد اور رازوں کی حفاظت سب کچھ شامل ہے۔

۲۔ شوہر کی اطاعت: یہ مرد کا حق ہے جس کا ادا کرنا عورت پر لازم ہے۔ الا یہ کہ مرد کسی ایسی بات کا حکم دے جو شریعت کے خلاف ہو۔

حدیث میں ہے عورت شوہر کے مال سے اس کی اجازت کے بغیر صدقہ نہ کرے اگر اس نے ایسا کیا تو مرد ثواب پائے گا اور عورت گنہگار ہوگی اور عورت اس کے گھر سے اس کی اجازت کے بغیر نہ نکلے بلکہ آپؐ نے یہاں تک فرمایا کہ ”کوئی عورت شوہر کی موجودگی میں اس کی اجازت کے بغیر (نفلی) روزے نہ رکھے۔“

ان روایات سے اندازہ ہو سکتا ہے کہ شوہر کی اطاعت کی اہمیت اور حدود کیا ہیں۔ آج اگر مسلمان خود ساختہ رسوم اور غیر شرعی پابندیوں سے آزاد ہو کر سادگی کے ساتھ مندرجہ بالا ہدایات پر عمل پیرا ہوں تو گھر کی زندگی ان کے لیے جنت کا نمونہ بن

سکتی ہے۔

رسول اکرم ﷺ نے فرمایا:

((اذا صلت المرأة خمسها و حصنت فرجها و اطاعت بعلها

دخلت من اى ابواب الجنة شاءت)) (مسند احمد)

”جب عورت پنج وقتی نماز کی پابند ہو، پاک دامنی کی راہ اختیار کرے اور شوہر

کی اطاعت گزار و وفا شعار ہو تو اسے اختیار ہے کہ جنت کے دروازوں میں

سے جس سے بھی چاہے داخل ہو۔“

ارشادات رسول اللہ ﷺ:

۱۔ ((عن ابی ہریرۃ قال قال رسول اللہ ﷺ اذا خطب الیکم

من ترضون دینہ و وخلقہ فزوجہ ان لا تفعلوہ تکن فتنۃ فی

الارض و فساد عریض)) (ترمذی)

”حضرت ابو ہریرہؓ سے روایت ہے کہ رسول اللہ ﷺ نے فرمایا جب کوئی

ایسا رشتہ میسر آجائے جس کے دین و اخلاق کو تم پسند رکھتے ہو تو اس سے نکاح

کر ڈالو اگر تم نے ایسا نہ کیا تو زمین میں فتنہ و فساد برپا ہو کر رہے گا۔“

تشریح: عام طور پر مناسب اور نیک رشتہ ملنے کے باوجود بہت سے مسلمان رسم و رواج

اور دوسری دنیاوی اغراض کی بناء پر لڑکوں اور لڑکیوں کی شادی میں تاخیر کر دیتے ہیں

ایسے افراد کو اس حدیث میں متنبہ کیا گیا ہے۔

۲۔ ((عن ابن عمر قال قال رسول اللہ ﷺ اذا دعی احدکم الی

الولیمۃ فلیاتھا عرسا کان او نحوہ و من لم یجب الدعوة فقد

عصى اللہ و رسوله))

”حضرت ابن عمرؓ سے روایت ہے کہ رسول اللہ ﷺ نے فرمایا جب تم میں

سے کسی کو ولیمہ کی دعوت دی جائے تو اسے ضروری قبول کر لینی چاہیے۔

شادی بیاہ کا موقع ہو یا کوئی دوسری صورت اور جس نے دعوت قبول نہ کی تو

اس نے اللہ اور اس کے رسول کی نافرمانی کی۔“

۳۔ ((عن عبد الله بن بسر ان اباہ صنع للنبی صلی اللہ علیہ وسلم طعاماً فدعاه فاجابه فلما فرغ من طعامه قال اللهم اغفر لهم وارحمهم وبارک لهم فیما رزقتهم))

”عبداللہ بن بسرؓ روایت کرتے ہیں کہ ان کے والد نے آنحضور ﷺ کو کھانے پر بلایا۔ آنحضورؐ جب کھانا کھا چکے تو آپؐ نے (میزبان کے حق میں) دعائیہ کلمات کہے۔ اے اللہ ان کی بخشش کر، ان پر اپنی رحمتیں نازل فرما اور ان کے حق میں برکت دے۔“

۴۔ عن ابی ہریرۃ ان النبی صلی اللہ علیہ وسلم کان اذا رفا الانسان اذا تزوج قال

حضرت ابو ہریرہؓ سے روایت ہے کہ نبیؐ جب کسی شخص کو اس کی شادی کے موقع پر مبارکباد دیتے تو یہ الفاظ فرماتے:

بارک الله لك و بارک الله عليكما و جمع بینكما فی خیر۔

اللہ تعالیٰ یہ رشتہ مبارک فرمائے اور تم دونوں پر اپنی برکتوں کی بارش نازل فرمائے اور تم دونوں کا ربط و تعلق خیر و سعادت کی آغوش میں ہو۔

۵۔ پہلی ملاقات کے وقت ولہا دلہن کی پیشانی (سر کے اگلے حصہ) پر ہاتھ رکھتے ہوئے بسم اللہ پڑھے اور اللہ تعالیٰ سے خیر و برکت طلب کرتے ہوئے یہ دعا اس کی زبان پر جاری ہو۔

اللهم انی اسئلك من خیرھا و خیر ما جبلتها علیہ و اعوذ بك من شرھا و شر ما جبلتها علیہ

”اے اللہ! میں تجھ سے اس (دلہن) کی خیر اور بھلائی کا طلب گار ہوں اور ان عادات و خصائل کی بھلائی چاہتا ہوں جن پر تو نے اس کی تخلیق فرمائی ہے اور تیرے سہارے اس کے شر سے پناہ مانگتا ہوں اور ان عادات و

خصائل کے شر سے پناہ طلب کرتا ہوں جن پر اس کی پیدائش ہوئی ہے۔“

۶۔ بعض جلیل القدر صحابہ کرام عبداللہ بن مسعود، حذیفہ اور ابوذر رضی اللہ عنہم سے روایت ہے۔ انھوں نے ابوسعید نامی شخص سے شادی کے موقع پر کہا کہ جب تم اپنی دلہن کے پاس جاؤ تو دو رکعت نفل ادا کرو اور اس کی بھلائی طلب کرو اور اس کے شر سے پناہ مانگو۔

حضرت عبداللہ بن مسعود سے دوسری روایت میں ہے کہ انھوں نے اپنے ایک ساتھی سے کہا جب تم اپنی دلہن کے پاس جاؤ تو اسے حکم دو کہ وہ تمہارے پیچھے کھڑی ہو کر تمہاری اقتداء میں دو رکعت نماز ادا کرے اور تم یہ دعا پڑھو۔

((اللهم بارک لی فی اہلی و بارک لہم فی، اللهم اجمع بیننا ما

جمعت بخیر و فرق بیننا اذا فرقت الی خیر)) (طبرانی)

”یعنی اے اللہ! میرے اہل خانہ میں برکت دے اور ان کے لیے میری ذات میں برکت عطا فرما۔ اے اللہ! جب تک بھی ہمارا رشتہ قائم رہے خیر و برکت کے ساتھ قائم رہے اور جب جدائی ہو تو اس کے نتیجے میں بھی اچھائی اور بھلائی ہی حاصل ہو۔“

۷۔ خاص مرحلے (جماع) پر یہ دعا پڑھنا مسنون ہے۔

((بسم اللہ اللهم جنبنا الشیطان و جنب الشیطان ما رزقنا))

(صحیح بخاری)

”اللہ تعالیٰ کا نام لیتے ہوئے اے اللہ ہم کو شیطان کے شر سے دور رکھ اور ہماری اولاد کو شیطان کے شر سے محفوظ فرما۔“

رسول اکرمؐ نے فرمایا اس دعا کا یہ اثر ہوگا کہ اولاد شیطان کی ضرر رسانی سے امن میں رہے گی۔ اخیر میں ایک جامع دعا تحریر کی جاتی ہے جو دنیا و آخرت کی تمام برکتوں اور سعادتوں کو سمیٹے ہوئے ہے۔

اللہم اصلح لی دینی الذی ہو عصمة امری و اصلح دنیاى التی

فیہا معاشی و اصلح لی اخرتی التی فیہا معادی و اجعل الحیوة
 زیادة لی من کل خیر و اجعل الموت راحة لی من کل شر۔
 ”یعنی اے پروردگار! میرے دین کی اصلاح کر دے جو میرے تمام
 معاملات کی حفاظت کا سہارا ہے۔ اور میری دنیا سنوار دے جس میں میری
 روزی کا سامان ہے اور میری آخرت سدھا دے جہاں مجھے پلٹ کر جانا
 ہے۔ اے اللہ زندگی کو میرے لیے نیکیوں میں اضافہ کا ذریعہ بنا دے اور
 موت کو میرے لیے شر و فساد سے محفوظ رہنے کا وسیلہ ٹھہرا دے۔ آمین
 واضح رہے کہ اس دعا میں موت کی تمنا نہیں کی جا رہی ہے بلکہ حسن خاتمہ کی
 طلب ہے۔

ربنا ھب لنا من ازواجنا و ذریئتنا قرة اعین واجعلنا للمتقین اماماً
 ”اے ہمارے پروردگار! عطا کر ہمیں ہماری اپنی بیویوں اور اولاد کی طرف
 سے آنکھوں کی ٹھنڈک اور بنا ہم کو پرہیزگاروں کا امام۔“
 و آخر دعوانا ان الحمد لله رب العلمین

رخصتی کے موقع پر ایک دیندار ماں کا پیام اپنی بیٹی کے نام

ہجوم رنگ و بو ہے اہتمام شادمانی ہے
 بہ ہر سو انجمن میں رقص جام شادمانی ہے
 منور ہیں درودیوار شام شادمانی ہے
 نگار زندگی کا آج ہر جلوہ نرالا ہے
 زمانے کی نگاہوں میں اجالا ہی اجالا ہے
 مسرت کی ہے دارائی خوشی کا بول بالا ہے
 مگر میرا جو عالم ہے وہ میرا دل ہی جانے ہے
 ہزار اس کو میں سمجھاتی ہوں لیکن اک نہ مانے ہے
 نہ جی ہے اپنا قابو میں نہ ہوش اپنا ٹھکانے ہے
 کہ میرے گھر سے میری رونق کاشانہ جاتی ہے
 سنا کر مجھ کو اپنے درد کا افسانہ جاتی ہے
 دلہن بن کر مری بیٹی مری فرزانه جاتی ہے
 یہ موقع حسن و الفت کے لیے ہے آشنائی کا
 تبسم کا، تکلم کا، نمود خوش ادائی کا
 دل مادر کو سہنا ہے مگر صدمہ جدائی کا

مری بیٹی تو میری لختِ دل، آنکھوں کا تارا ہے
 مری تاب و تواں ہے تو، میرے دل کا سہارا ہے
 تری رخصت بھلا پھر کس طرح مجھ کو گوارا ہے
 تو اک معصوم بچی تھی، تو ایک تصویرِ عنا تھی
 نگاہِ شوق تیری ناشناس بزمِ دنیا تھی
 ابھی یہ بات ہے کل کی تو ایک ننھی سی گڑیا تھی
 مرے آگن میں کل تو مسکرائی تھی کلی بن کر
 تو آئی تھی مرے گلزارِ جاں میں سرخوشی بن کر
 مجھے تو نے ہنسایا تھا بہارِ زندگی بن کر
 مگر یہ دن بھی آپہنچا، تجھے اس گھر سے جانا ہے
 وہ ہے اک اور ہی دنیا جسے تجھ کو بسانا ہے
 تجھے اپنے رفیقِ زندگی کا گھر سجانا ہے
 کیلجے سے لگایا تھا، تجھے جھولا جھلایا تھا
 تجھے چلنا سکھایا، گفتگو کرنا بتایا تھا
 اسی دن کے لیے میں نے ترا ہر ناز اٹھایا تھا
 تجھے رکھا حفاظت سے امانتِ جان کر میں نے
 محبت اور شفقت دی تجھے شام و سحر میں نے
 اسی دن کے لیے سب کچھ کیا نورِ نظر میں نے
 خدا کا شکر ہے میری تمنا آج بر آئی
 تری شادی کی تقریبِ حسین مجھ کو نظر آئی
 جہاں ملتے ہیں دو دل وہ مبارک رہگذر آئی
 سفینے کو تیرے آسائش ساحلِ مبارک ہو
 نئی دنیا، نیا عالم، نئی محفلِ مبارک ہو
 شریکِ جاں مبارک ہو، شریکِ دل مبارک ہو

خوشی سچھ کو میسر ہو تو دل خوش کام ہے میرا

بوقتِ رخصت اسے پہنچا! یہی پیغام ہے میرا

التَّغْيِيبُ وَالتَّرْهِيْبُ

تصنیف: شیخ الاسلام حافظ ابن حجر عسقلانیؒ

ترجمہ: محمد خالد سیف، اسلامی نظریاتی کونسل اسلام آباد

محدثین کرامؒ نے سترایہ حدیث کی حفاظت کیلئے جہاں دیگر بے شمار موضوعات پر کتب مرتب فرمائیں۔ وہاں انہوں نے ترغیب و ترہیب سے متعلق احادیث کی جمع و ترتیب کا فرض سر انجام دیا۔ ان احادیث نبویہ میں انسان کے دل میں اعمال صالحہ اور اخلاق حسنہ سے اپنے آپ کو آراستہ کرنے کا شوق پیدا کیا گیا ہے نیز بُرے اعمال و اخلاق سے بچنے کی تلقین کی گئی، ان کے انجام سے ڈرایا گیا اور آخرت میں ان کی سزا بیان کی گئی ہے۔

اس موضوع پر لکھی گئی کتب میں سب سے زیادہ مشہور کتاب امام حافظ عبد العظیم منذریؒ کی الترغیب والترہیب ہے۔ بلند پایہ محدث اور صحیح بخاری کے شارح حافظ ابن حجر عسقلانیؒ نے اس کتاب کا اختصار کیلئے ضعیف اور مُکَرَّر روایات کو حذف کر کے صرف انہی احادیث پر اکتفا کیا جو سند اور متن کے اعتبار سے قوی اور صحیح ترین ہیں جسکی وجہ سے یہ اپنے موضوع کی ایک لطیف اور حسین کتاب ہے۔ اس کتاب کا اردو زبان میں پہلی بار سلیس اور شگفتہ ترجمہ پیش خدمت ہے بطالعہ فرمائیے اور دل کی دنیا آباد کیجئے

تَنْظِیْمُ الدَّعْوَةِ إِلَى الْقُرْآنِ وَالسُّنَّةِ

گوالمنڈی ○ راولپنڈی